


MITINDU TATU YA BAKWIKIDI

 Beto kulumusa bayintu ya beto. Na bayintu ya beto ya kukulumusa, mpe bantima ya beto, mu ke kukiyufula bantu yikwa ke zola ti ba bambuka bawu na kisambu, beno ke zola kutelemisa kaka diboko ya beno, na kutubaka, “Mfumu, bambuka moyo na munu, O Mfumu.” Ya kele na balombilu mingi awa, bamuswale yina ba me tula na zulu ya chaire.

² Tata ya Mazulu ya luzolo, beto me vukana diaka na nkokila yayi na nsi ya muludi yayi, kisika Nge kutanaka na beto bambala mingi, mpe me lakisa luzolo ya Nge na beto; mutindu beto ke meka na mutindu ya beto ya kukikumusa samu na kubasisa zola mpe lutondo na beto na Nge, samu na yina Nge salaka samu na beto. Mpe na nkokila yayi beto me kwisa diaka, Mfumu, mutindu bantu yina ke na nsatu, samu beto ke na nsatu ya Nge ntangu nionso. Mpe ntangu nionso beto kele awa na zulu ya ntoto, beto zaba ti ya ke vwanda kudila, samu beto kele na bitumba. Mpe beto kele. . . Bitumba ke yangisa mingi, mpe Nge silaka mpe tubaka mutindu mbeni ke vwanda mutindu nkosi yina ke boka. Yandi kele ya kukangama na kati-kati ya bantu, mpe beto lenda mona yawu bisika nyonso, mutindu nkosi ke na nsatu ya kudia yina yandi lenda, samu yandi zaba ti ntangu ya yandi kele ya nkufi. Kasi beto kele—beto kele na Tata yina ke kebaka bana ya Yandi, mpe na Nge beto ke kima na balombilu ya beto, na nkokila yayi, Mfumu. Beto ke sambila ti Nge ke pesa yawu.

³ Mpe bamuswale yayi kele awa, Tata, ya zola kutuba ti bambevo kele kisika mosi kuna na yinsi, mpe yina ke na kubokila mpe ke na nsatu ya Nge, mpe ke kwikila na Nge, samu na kutalisa lukwikilu ya bawu awa samu na kutinda bamuswale yayi. Nzambi, pesa ti mosi na mosi ya bawu kubeluka.

⁴ Beto ke mona ngolo ya Nge ya nene, Mfumu, na mwa ntangu fioti me luta kuna na kivinga yina, kuvutula mabanza ya kulunga na mwana-bakala yina vwandaka ya kuzimbana. Beto ke mona ngolo ya Nge ya nene, na ntangu na manima ya ntangu, ke katula kimbevo mpe ke monisa kinsweki ya ntima, mpe vwandaka lakisa bima na bantu, mpe kuvutula bawu na nzila. Beto ke tonda Nge, Mfumu Nzambi, samu ti ya kele ntama na muntu nyonso. Ya kele na zulu ya nionso yina beto nionso lenda zaba, yinki mutindu Nge lenda monisa kikuma ya kieleka, mpe yina yawu salaka, mpe yinki mutindu yawu kele. Ya kele Nge, Tata. Mpe beto zaba, ti, “Ndinga ke talaka ntima, mpe kele Muswasikisi ya mabanza mpe bansatu ya ntima,” na yawu beto ke tonda Nge samu na yayi.

⁵ Mpe ntangu yayi, Mfumu, beto ke kwikila ti bantu ntangu yayi, na bayintu ya bawu ya kukulumusa, ke na kubanza na bima

yayi, mpe ya kele Mpeve-Santu yina ke na kuzonzaka na bawu. Mpe sala ti mosi na mosi ya balombilu ya bawu kuzwa mvutu. Vulusa bayina lendaka vuluka, Mfumu, na nkokila yayi. Bayina me zimbana, ti bawu kwisa mpe bawu kuzwa mpulusu.

⁶ Beto ke vutula matondo mingi samu na kumona kinkuku yina ya nene, ya bilele ya kupola na masa, na kuzabaka ti ntoni me zibuka; mpe disumu ya muntu ya ntama me zikama, samu na mingi ya bawu. Mpe mu ke tonda Nge samu na yawu, Tata. Mpe bika bawu tambula na kati ya Luzingu ya malu-malu, bilumbu ya bawu nionso. Na Nkumbu ya Yesu Klisto, beto ke lomba yawu. Amen.

⁷ Mfumu sakumuna beno, ti lombilu yina kele na ntima ya beno kuzwa mvutu.

⁸ Ntangu yayi, mu ke kwikila ti Billy tubaka ti Mpangi Wheeler vwandaka na bébé mosi. Ya kieleka? Mu me sala kifu kuna, ti ba zolaka kubioka yandi, to kima yankaka, to mbiekolo? [Mpangi Neville me tuba, “Mu ke kwikila ti ya vwandaka na ba-bébé tatu to yiya.”—Mu.] Mbote mingi. Kana beno zola kunata bawu ntangu yayi, beto ke vwanda na kiese; kana bakuluntu ke kwisa na ntwala, ba ke tentika maboko na zulu ya bana ya fioti, samu na kisalu ya mbiekolo. Mpe beto ke meka kaka na kuvwanda nkufi. Mpe beto zola bana yayi ya fioti, yina zola kwisa na Mfumu Yesu, zola nata mwa misanga ya bawu—ya bawu yina Nzambi me pesa bawu. Beto ke mekaka ntangu nionso na kusala nzila samu na bawu, samu beto zaba ve yina mbasi ke simba.

⁹ Mama ya munu vwandaka tuba na munu, “Kukatula ve, mbasi, yinki lunga salama bubu yayi.” Ya kele kieleka, samu ti beno zaba ve yinki mbasi ke vingila, kasi beto zaba Nani ke simba mbasi. Yina kele kitini ya mfunu. Beto zaba ti Nani me simba mbasi.

¹⁰ Mpangi Wheeler, Mfumu Nzambi sakumuna nge. Mpe yayi kele Mpangi ya kento Wheeler. Kieleka mu kele na kyese na kukutana na nge. Mpe mu . . . bweso ya munu ya nene, mu ke kwikila, na yina mu zaba, kukutana na beno. Mpe yayi kele bébé ya nge. Nani kele nkumbu ya yandi? [Mpangi-kento Wheeler me tuba, “Carlena Rebecca.”—Mu.] Carlena Rebecca. Mbote, mwana-kento ya kitoko, ya kitoko mutindu ya lendaka vwanda. Ntangu yayi, Carlena Rebecca Wheeler ya fioti.

¹¹ Mpangi Wheeler kele mosi ya badiakre ya beto awa na dibuundu, mpe Nzambi me sakumuna makwela ya bawu, na mwana yayi ya fioti. Mu kwikila ti beno kele, mu banza, mu zaba, bana-bakento zole yankaka, mutindu yina ve? [Mpangi Wheeler me tuba, “Tatu.”—Mu.] Bana-bakento tatu yankaka. Ya kieleka bawu kele bamama ya mbote, mutindu mu me bakula, mpe na yina mu ke sambila ti Nzambi ke sala Yawu kaka mutindu bayankaka. Beno me mona? Mpe yina ke vwanda kiese na beno

nionso, mutindu yina ve? Ya kieleka, samu bawu kele bana ya kitoko mingi.

¹² Mu zaba ve kana yandi ke bika munu kusimba yandi to ve, kasi, kana yandi sala yawu ve, beto ke tentika maboko na zulu ya yandi. Nge zola kukwiza awa na munu, Rebecca? Nge zola ti mu simba nge? Ya kele kieleka mbote. Wapi mutindu ya mwa mwana ya kento ya kitoko!

Ntangu yayi beto kulumusa bayintu ya beto.

¹³ Tata ya Mazulu yina me fuluka na lemvo, mutindu beto me telama awa na ntwala ya diakre yayi, na nkokila yayi; mpe kieleka yandi ke salaka kisalu ya mbote, samu diakre fwana vwanda kukondwa nsembolo, bakala ya kento mosi, yina ke twadisa mbote dibuta ya yandi. Na yina, kana yandi zaba ve yinki mutindu kutwadisa dibuta ya yandi, yinki mutindu yandi lenda twadisa yinzo ya Nzambi? Mpe beto ke tonda Nge ti mpangi-bakala yayi me kuzwa makuki yayi, mpe beto ke mona na kati ya yandi Mpeve ya Nzambi.

¹⁴ Mpe yandi ke nata ntangu yayi mwana ya yandi ya fioti ya kento awa, samu ba sakumuna yandi. Nge me pesa yandi na maboko ya bawu samu na kusansa yandi. Nzambi, mpe wapi mutindu beto ke vutula matondo, ti beto lenda tuba, nsatu ya bawu kele ti yandi ke vwanda mutindu bampangi ya yandi ya bakento yankaka. Pesa, Tata, ti yayi ke vwanda mutindu yina. Mpe bika ti mwana kuzinga mpe—mpe kuvwanda kisalu ya nene samu na Nge, Tata. Mpe ntangu yayi, na Nkumbu ya Yesu Klisto, beto ke pesa bébé yayi na Nge samu na luzingu ya kisalu. Pesa yandi mavimpi ya mbote, ngolo; bika ti yandi kuzinga luzingu ya yinda, tii kuna Yesu ke kwiza, kana ya lendaka salama. Na yina, Tata, beto ke kwikila ti ba ke sansa yandi landila bandongosolo ya Klisto. Mpe beto ke pesa luzingu ya yandi na Nge, samu na luzingu ya kisalu. Amen.

¹⁵ Nzambi sakumuna nge, Rebecca. Mpe Nzambi sakumuna nge, Mpangi Wheeler mpe Mpangi-kento Wheeler. Mfumu kuvwanda na beno.

¹⁶ Wapi faso? Ntangu yayi mwana-kento yayi ya leke kele na maseka ya nene na kizizi ya yandi. Mpe yinki kele nkumbu ya yandi? [Mama me tuba, “Rhonda Renee Coats.”—Mu.] Rhonda Renee Coats, ya kieleka? Beno kele mosi ya dikanda ya Jesse mpe bayankaka, Jesse Coats? [“Ve.”] Mu banzaka kaka. . . Mu zabaka ndambu ya ba-Coats awa na kati ya mbanza. Mu zabaka bawu mbote, mpe ba vwandaka—vwandaka bankundi ya munu kubanda—kubanda ntama.

¹⁷ Rhonda, Rhonda Renee. Mu ke yufula kana nge zola kwisa awa na munu, Rhonda? Mu ke—mu ke vutula nge na mama ya nge, na ntangu beto ke pesa nge na Mfumu Yesu. Ntangu yayi, yandi ke mbote ve!

Ntangu yayi beto kulumusa bayintu ya beto.

¹⁸ Tata ya Mazulu, mutindu kuluntu ya Nge mpe munu me telama kintwadi na nkokila yayi, na ngwisani mpe na kuwisana na Nsangu ya mbote, mama yayi me nata Rhonda Renee yayi ya fioti na Nge samu na mbiekolo. Nge me tula yawu na maboko ya yandi, samu na lukengolo, mpe kima ya ntete yandi lenda sala kele kutalisa yandi na Nge. Mutindu Job tubaka na ntama, Mfumu ke pesaka bima yayi. Mpe beto ke sambila, Nzambi, ti Nge ke keba yandi tii ngunga yina Nge fwana baka yandi. Mpe, Nzambi, pesa ti yandi kuzinga luzingu ya Muklisto ya kieleka mpe kuvwanda mbandu samu na bantu yankaka, na yina yandi ke kula. Sakumuna yinzo ya yandi, mpe bika ti yawu kupesama na Nge, kisalu ya kifuluka, na bantima ya kieleka. Mpe ntangu yayi, Nzambi, beto ke pesa na Nge bébé Rhonda Renee Coats, na Nkumbu ya Yesu Klisto, samu na luzingu ya kisalu. Amen.

Mbote mingi! Nzambi sakumuna nge, mpangi-kento.

¹⁹ Mbote na kukutana na nge! [Mpangi-kento me tuba, “Robert Paul Schamel.”—Mu.] Robert Paul Shane? [“Schamel.”] Schamel.

²⁰ Mbote, yinki ke salama kana... Mpe beno ke monana ntwenia, mu banza ve ti beno lunga sala mambu mingi samu na yawu. Kuseka munu ve mutindu yina. Tala awa, kana nge zola kima ya kuseka. Robert Paul, wapi nkumbu ya kitoko!

Beto kulumusa bayintu ya beto.

²¹ Nzambi, mutindu ntwenya ya kento yayi ke kwizaka awa; kaka, samu na beto, ke vwanda mwana. Mpe yandi ke na kupesa mwa mwana ya yandi ya bakala, O Nzambi, mutindu luzingu ya kisalu samu na Nge. Ya kele mbuma mpe bandandu ya makwela ya bawu. Mu ke sambila, Nzambi, mutindu kuluntu ya Nge mpe mu me tentika maboko na zulu ya mwa muntu yayi, ti luzingu ya yandi ke pesama na Nge. Pesa, Mfumu, kana ya kele na mbasi mosi, bika ti yandi kubaka Nsangu yina bibuti ya yandi—ya yandi ke na kuwa, Nzambi. Pesa yawu. Mpe mu ke sambila ti Nge ke sakumuna bayinzo ya bawu, mpe bika ti mwana yayi ba sansa yandi landila bandongosolo ya Nzambi, mpe ke vwanda kilandi ya kifuluka na zola samu na Nge. Beto ke pesa yandi na Nge na Nkumbu ya Yesu Klisto. Amen.

²² Mbote, yandi—yandi ke kaka mwana-bakala mosi ya mbote. Yimeni. Yinga, tata. Nge lunga lomba kima mosi ve ya kitoko, nge lunga tuba yawu? Ya ke na kima mosi ve na yinza ya kitoko, ya kieleka, kulutila mwana yina ya fioti. Nionso na maseka! Ya kele kitoko?

²³ Ya kele ntangu kento ya munu ke lomba kisalu ya munu, ke simbaka ba-bébé yango. Yandi zola kubumba bawu. Mpe mu ke salaka yawu, mpe, kasi mu ke vwandaka ntangu nionso na boma ti mu ke buka bawu. Ba kele kaka, beno zaba, fioti mingi mpe kukondwa ngolo, kasi, beno zaba, bawu kele—bawu kele ngolo mingi kulutila beto.

24 Ntangu yayi, mu tubaka na beno ti mu ke basika . . . Mbote, mu ke na minuti makumi tatu na tanu. Mu ke sala nswalu, mutindu yina ve? Beto tala. Mu—mu—mu zola ve ku—kulonga kima mosi ya yimbi, to kutuba kima mosi ya yimbi, kasi mu ke meka kusala kingolo-ngolo, samu . . . Beno zaba, na ntangu beto ke mata na nzila, beto kele ve—beto kele ve na kisalu mutindu beto vwandaka, beno zaba. Na bantangu ya ntama ke kuma mpasi, mpe balukutakanu zole to tatu na kilumbu mosi, samu na yinki . . .

25 Mpe yinki kele kitini ya mfunu, ya kele ba-vision yina. Kulonga ke niongisa munu ve. Oh, mu lenda telama awa kilumbu ya muvimba, ya ke sala munu yimbi ve, kasi mu . . . Kasi ba-vision yina, mpe ntangu bantu ke vwandaka na masolo yayi, yawu yina ya fwana vwanda. Beno me mona? Ya kele samu na yina bawu kele awa. Ya kele kima yina lenda ve kuzwa mvutu kaka na kutentika maboko. Ya fwana zaba nsimbulu, kubanda ya yawu, yina ke sukisa yawu, yina ke sala yawu, mpe yina ke sala yina ke basika na yawu. Ya kele samu na yina bawu kele awa.

26 Ntangu yayi, lukutakanu ke banda, kilumbu mosi na manima ya mbasi na nkokila . . . to, ve, beno lemvočila munu, ya kele na Kilumbu ya tatu na nkokila, na Shreveport, na Louisiane. Mpe kana mosi na kati ya beno kele na bankundi awa, na yina, beno tuba na bawu na kukwisa kuna. Life Tabernacle, mu banza, kele kisika ya—ya ke banda, kaka kana ya ke vwanda na simu ya kivinga ya bansaka, kana bawu kuzwa yawu, yina ke pesa bawu mwa bisika mingi. Kasi ya kele na balcon kuna na étage, mpe kivinga ya nene na nsi, mpe diaka étage kuna na nsi. Na yina, mu zaba ve kieleka lutangu ya bawu lenda vwanda, kasi ya kele . . . Kana ya ke sala mpasi mingi, mu banza beto lenda baka kivinga yina kele na ntwala ya yawu, yina kele . . . To, mu zaba ve lutangu ya bisika ya kuvwanda. Mu vwandaka na balukutakanu kuna, kasi mu ke bambuka moyo ve. Yayi kele lukutakanu ya konso mvula.

27 Bamvula tatu me luta mu vwandaka kuna, mpe beto bandaka reveil, na Nkumbu ya Mfumu, mpe yawu me sukaka ata fioti ve, kubanda ntangu yina. Ntangu nyonso ke landila na kukwenda, kaka ntangu nyonso; konso kilumbu, bantu ke kwizaka, ke kuzwa mbotika, mpe ke landila na kukwenda na Mfumu mutindu yina, milongi mpe nyonso yina ke na kwiza mbala mosi. Mpe beto ke kaka . . . Na ntangu nyonso ya ke vwanda mutindu yina, mpe mu ke vwanda awa, mu zola kwenda tala yawu ntangu nyonso, mpe mu ke tula yawu na mwa bampova ya munu mpe—mpe mu ke kwenda na ntwala.

28 Ntangu yayi, yina ke banda na Kilumbu ya tatu, mpe ke suka na Lumingu. Na madia ya suka ya Bantu ya Mumbongo ya Baklisto kele . . . Mu kele ve . . . mu me zimbana nkumbu ya hotel yango . . . Mu ke kwikila ti ya kele . . . ba ke bokilaka . . . Bawu,

bawu ke tuba na beno na ntangu beno ke kuma kuna. Yawu ke madia ya suka ya bantu ya mumbongo.

²⁹ Ya vwandaka na ntangu mosi ya nene kuna, samu na beno bantu ya mumbongo awa, na ntangu ya nsuka kuna. Mfumu vulusaka rabbin, kuna na mbanza. Mpe, oh, mu zaba ve yina nionso salamaka. Ya vwandaka ntangu ya nene na Mfumu, kuna, na kulongaka na zulu ya Ngwisani ya Menga. Na yina beto. . . Yawu yina ba-Juif me zaba; ya kele menga. “Kukondwa kutiamuka ya menga, ya kele na mulemvo ve,” beno me mona.

³⁰ Ntangu yayi beto kwenda mbala mosi na Ndinga, mpe mu ke sala nyonso ya munu na kuzitisa ndinga ya munu.

³¹ Mpe ntangu yayi, kana Mfumu zola ntangu yayi, na Lumingu na manima ya Nowele, kana beno kele na ntangu ya bakonze ya beno mpe beno ke luta awa, kana ya kele ve na verglas mpe nyonso, mbote, beno—beno kele na nziunga awa, mbote, beno kwisa kutala beto. Mpe beto ke na dibanza ya kuvwanda na kisalu awa na Lumingu na suka, ya—ya—ya—ya Lumingu na manima ya Nowele. Yinki kilumbu? [Muntu mosi me tuba, “Makumi zole na yivwa.”—Mu.] Makumi zole na yivwa, kilumbu ya makumi zole na yivwa, mpe ya ke Lumingu na manima ya Noel, kilumbu ya makumi zole na yivwa. Ntangu yayi, kana kima nionso yina beto ke sala, kima mosi, ke sala beto vwanda ve, mpe beto lenda vwanda awa ve. . . Beto zaba ve mambu yina ke kwisa na ntwala, beno zaba. Kasi kana kima mosi kusalama, na yina, beno yina ke zingaka na mbanza, yina ke kwisaka awa, mutindu bantu yina ke katukaka kuna na Memphis. . .

³² Mu zolaka kuwa Mpangi Ungren kuyimba *Ti Nge Kele Nene*. Mpe mu zaba ve. . . Yandi kele awa na nkokila yayi?

³³ Mpe, na yina, mpe mu ke vwandaka ntangu nionso na bima mingi, mu lenda ve kusala yawu nionso, mu lenda basisa yawu ve. Nzambi sakumuna beno, beno bantu.

³⁴ Ntangu yayi beto baka Masonuku ntangu yayi samu kaka na lutangu ya Masonuku. Kisika, kana bandinga ya munu kubwa, Yayi ke salama ve. Mpe na yina Nzambi ke sakumuna beno na kuvwanda, kaka samu na kuwa Ndinga ya Yandi. “Lukwikilu ke kwizaka na nzila ya kuwa, kuwa Ndinga ya Nzambi.” Ya kele kieleka? Ntangu yayi mutindu mu vwandaka banza. . . Na yina, beno ke na kubaluka na Santu Jean kapu ya 6, banda na nzila ya 60, mpe kutanga 71, na kati. Santu Jean 6:60.

³⁵ Ntangu yayi mu vwandaka banza, na yina mu vwandaka tala na nela mwa ntangu fioti me luta, mpe vwandaka tala kulala ya mwini mpe monaka mutindu yinza nyonso kele na musiku. Mpe na ntangu nsungi ya hiver ke kwisa, musiku, na mutindu, na nkadulu, masa ya yinti ke kulumuka na bansimbulu. Yawu ke zika yawu.

³⁶ Mutindu Job tubaka, “Oh, Nge ke bumba munu na kati ya ntoni, ti Nge ke bumba munu na kisika ya kinsweki tii kuna

nganzi ya Nge ke luta.” Mpe ntangu yayi, yawu yina, “Kana Nge ke bumba munu!” Beno me mona, yandi monaka nkadulu, yinti, luzingu ke kulumuka na kati ya bansimbulu; Mpangi Way. “Mpe mu ke vwanda kuna tii nganzi ke luta, mpe na manima kubokila munu mpe kupesa munu ntangu.” Beno me mona?

³⁷ Yinza kele na musiku. Ya kele na musiku ya yinza; ya kele ve na mutindu ya kubelama na yawu nyonso. Ya kele musiku ya yinza. Mpe na yina ya kele na musiku ya mpeve; ya kele, mpe, na nzila ya kubaluka na yawu ve.

³⁸ Mu vwandaka tuba na bankwelani na manima ya midi yayi, na yina, beno lenda kufwa kimakulu ve bima nionso. Bantu lenda ve kufwa kimakulu kima mosi. Bawu lenda kupanza yawu, kasi kufwa yawu kimakulu ve. Mpe muntu mosi tubaka, “Mbote, yinki ke salama ntangu beno ke baka mpe ke yoka kitini ya papié, yina ke kufwa yawu kimakulu ve?” Ve, tata. Ya ke bebisa kaka ba-produit chimique, mutoki ya tiya. Ya ke vutuka kaka na gaz, yina ya vwandaka na mbandukulu. Beno lenda ve kufwa yawu kimakulu. Mpe kana yinza ke zinga mingi, ba-gaz yina mosi, mpe—mpe ba—element chimique yina vwandaka na papié yina, lendaka sala diaka kitini ya papié. Yina kele kieleka. Beno lenda ve kufwa yawu kimakulu. Kieleka.

³⁹ Nzambi, na ntangu yina. Kana kele na mvumbukulu samu na bima nionso, yina ke vutuka diaka, mpe kufwa kimakulu ve, ya kele na mvumbukulu ya bantu ya mbote, yinga, mpe beto fwana vutuka diaka. Ya kele nyonso yina kele samu na yawu. Ya kele ve na mutindu ya kusala. Ata ti beno me zika na tiya, ti beno me kufwa na masa, nionso yina ke salama, bima yayi lendaka ve kufwa kimakulu.

⁴⁰ Beno bambuka kaka moyo ti konso kitini ya beno vwandaka awa, ntangu Nzambi salaka yinza na ndinga. Yandi ke tula nzutu ya beno awa na ntangu yina. Mpe ya kele ve na kima yina lenda katula yawu kaka Nzambi. Nionso me vutuka diaka na maboko ya Yandi. Beno me mona? Mpe Yandi kele Mosi, Yandi yina, Mvangi, vwandaka Yandi Yina salaka nsilulu, na yina beto kele kieleka ti ya kele na Luzingu ya Kukonda nsuka. Mpe beto kele na kivuvu na kati ya ntima ya beto ntangu yayi, ti ntangu yayi beto kele na Luzingu ya Kukonda nsuka, Luzingu ya Kukonda nsuka yina lenda kufwa ve, na kati ya beto ntangu yayi. Mbote mingi.

⁴¹ Santu Jean 6. Beto banda ntangu yayi na kapu ya 6 ya Santu Jean, mpe kubanda na nzila ya 60.

Mingi ya bilandi ya yandi, ntangu bawu kuwaka, kuwaka yayi, tubaka, Yayi kele nzonzolo ya ngolo; nani lenda kuwa yawu?

Na yina Yesu zabaka...yandi mosi yina bilandi ya yandi vwandaka niunguta samu na yawu, mpe yandi tubaka na bawu, Yayi ke nyongisa nge?

Yinki . . . kana beno ke mona Mwana ya muntu ke mata kisika yandi vwandaka ntete?

Ya kele—ya kele . . . mpeve yina kindisaka; mpe ti nsuni kele na mfunu ve: bandinga yina mu ke tuba na beno, yawu kele mpeve (ya kele Yandi), mpe yawu kele luzingu. (Yinki Yandi tubaka? “Mu kele Kieleka, Luzingu.”) . . . yawu kele mpeve, . . . yawu kele luzingu.

Kasi ya kele na bayankaka ya beno yina ke kwikilaka ve. Samu Yesu zabaka kubanda na mbandukulu bayina vwandaka kwikila ve, mpe yina ke teka yandi.

Mpe yandi tubaka, Na yina mu tubaka na beno, ti muntu ve lenda kwiza na munu, kana ti tata ya munu kubenda yandi.

Mpe kubanda ntangu yina bilandi ya yandi vutukaka, mpe tambulaka diaka ve na yandi. (“Nzonzolo ya ngolo,” beno me mona, yandi zolaka baka yawu ve.)

Na yina Yesu tubaka na kumi na zole, Beno mpe ke kwenda?

Na yina Simon Pierre pesaka yandi mvutu, Mfumu, na nani beto ke kwenda? samu nge kele na bandinga ya luzingu ya kukonda nsuka.

Mpe beto ke kwikila yawu mpe nge ke kwikila ti nge kele Klisto, Mwana ya Nzambi ya moyo. (Oh!)

Yesu pesaka yandi mvutu, Mu soolaka beno ve kumi na zole, mpe mosi ya beno kele diabulu?

Yandi zonzaka na Judas Iscariot mwana ya Simon: samu ti yandi vwandaka yina zolaka teka yandi, yandi vwandaka mosi ya kumi na zole.

⁴² Ntangu yayi, kana mu lendaka bokila yayi dilongi na nkokila yayi, mpe kumeka na mutindu nionso na kusala kati-kati ya ngunga, Mu zola kuzonzila: *Mitindu Tatu Ya Bakwikidi.*

⁴³ Mpe mu ke tubaka mutindu yina bambala mingi. Mpe mu banzaka, “Mbote, mu ke kwikila ti mu ke longa na zulu ya yawu na ntangu mosi, na manima ya midi yayi.” Mu banzaka mutindu yina.

⁴⁴ Ya ntete kele bakwikidi, bakwikidi ya kati-kati, mpe bantu ya kukondwa lukwikilu. Ntangu yayi, yina kele dilongi. Kasi, ya kieleka mutindu beto me vwanda awa na nkokila yayi, ti kimvuka yayi ke vwandaka ya kuvukana kintwadi ntangu nionso. Kisika nionso bantu ke vukana, beto ke mona kimvuka yayi, mpe beto ke monaka bawu ntangu nionso, mpe beto ke vwanda na bawu kaka tii na Nkwizulu ya Mfumu. Mpe mu zola ti, na nkokila yayi, beto baka tablo ya beto, mutindu mu ke tubila bimvuka yayi tatu, mpe mu ke mona wapi kimvuka beto kele.

45 Ntangu yayi beno bambuka moyo, mu ke na kuzonzaka awa mu banza. . . Dibuundu yayi, me vwanda ya kukangama dyaka na nkokila yayi, na lweka, mpe bibaka mpe ba-couloir, kasi mu ke na kuzonza diaka na yinza ya muvimba. Beno me mona? Na bisika nionso ya yinza, ba-bande yayi ke na kwenda, na nzila ya ministere ya ba-bande.

46 Ntangu yayi mu zola kutuba samu na mitindu tatu ya bakwikidi ntangu yayi. Ntangu yayi beno bambuka moyo, *bakwikidi*, dilongi ya munu kele bakwikidi. Mosi ya yawu kele mukwikidi ya kieleka, mpe yina ke landa kele mukwikidi ya kati-kati, mpe yina ke landa kele muntu ya kukondwa lukwikilu. Beno me mona?

47 Ntangu yayi, kimvuka ya ntete beto zola tubila, kele mukwikidi. Samu ti, mu banza ti yandi fwana vwanda ntete, samu ti yandi kele yandi yina ke kwikila kieleka, ntangu yayi, yandi ke kwikila mutindu bilandi me kwikila awa. Beto ke tubila mbandu yayi ya Masonuku. Ntangu yayi, bakwikidi ya ntete, bakwikidi ya kisina. “Mpe lukwikilu ke kwizaka na nzila ya kuwa, kuwa Ndinga ya Nzambi,” Ndinga ya Nzambi, yina kele Klisto. Beno me mona, bakwikidi!

48 Ntangu yayi, beno me bakula nsamunu yayi ya nene yina mukwikidi yayi me sala? Ntangu yayi, mukwikidi ke vwandaka ve muntu ya mayele mingi na mutindu ya yinza. Yandi kele ve muntu ya kulonguka na mutindu yina bantu yayi ke mekaka na ku—kutuba ti beno fwana vwanda; kasi beno fwana vwanda ve mutindu yina. Beno. . . Muntu yayi yina salaka nsamunu ya mutindu yayi, Biblia Yawu mosi ke tuba ti yandi vwandaka nyonso zole “muntu yina zabaka kima ve” mpe “muntu yina longokaka ve.” Pierre, yandi vwandaka kieleka ve muntu ya mayela mingi.

49 Na Esaie 35, ba me tuba, “Ya ke vwanda na bala-bala mosi ya nene, mpe nzila mosi, mpe ba ke bokila yawu, ‘Nzila ya busantu.’ Muntu ya mvindu ke luta kuna ve.”

50 Mu vwandaka tuba na mosi ya ba-diacre na manima ya midi yayi, na yina beto vwandaka zonzila bakiamvu yayi ke lutaka kuna, mpe kiamvu yayi ya malu-malu. Mu tubaka, “Ya kele na bima mingi ke lutaka na bitandu ya masa, ba-bayous bubu yayi.” Mpe mu tubaka, “Kasi ya kele na kitandu mosi ya nene yina me katuka na ntoto tii na Nkembo, ba ke bokila yawu, ‘Nzila ya Ntinu.’ Muntu ya mvindu ke luta kuna ve.” Ya kele kieleka. Ya kele nzila yina ba tungaka na Klisto Mfumu ya beto, kitandu yina me salama na ntoto yayi na Yinsi yankaka, mpe muntu ya mvindu ke luta kuna ve.

51 Pierre, muntu yayi ya kukondwa kulongoka, ya. . . ya kutelama pene-pene, ntangu yandi monaka Ndinga ya kieleka ya nsungi yina me siamisama, ti Nzambi silaka na kilumbu yina ti ya ke vwanda na Mosi yina ke basika yina ke vwanda

Profete na kati ya bawu. Mpe Simon vwandaka na mpasi ya kukwikila yawu, samu ya vwandaka na bakumekula mingi ya Yawu. Kasi ntangu yandi monaka Ndinga ya kieleka, yina me monisama pwelele, mpe yina ke kuwa Yandi ya kieleka ke talisa Yandi, yandi—yandi vwandaka kieleka ya kundima Nani Yandi vwandaka. Mpe yandi vwandaka yandi yina, tubaka, “Mfumu, na nani beto ke kwenda?” ntangu ba yufulaka yandi.

⁵² Ntangu bantu vwandaka kabwana, kati-kati ya bakwikidi, mpe mimpani, mpe bakwikidi ya kati-kati, bawu nionso tatu vwandaka ya kutelama kuna na kati ya nkonga ya bantu; bakwikidi, bakwikidi ya kati-kati, mpe bantu ya kukondwa lukwikilu, vwandaka kaka awa na kimvuka yayi. Mpe samu ti Yesu zonzaka Bandinga mutindu Yandi salaka, yawu kabulaka dibuundu ya Yandi. Kasi ya zolaka salama.

⁵³ Yandi vwandaka muntu ya nene ntangu nionso Yandi belusaka bambevo, kasi ntangu ya me kuma na Malongi mpe profesi, ya kele yina me kabula matiti ya yimbi na blé. Beno me mona? Matiti ya yimbi ke fikaka kaka blé. Ya kele ve blé. Ba lenda sadila yawu ve. Ya kele ve na kima na kati ya yawu. Luzingu kele ve na kati ya yawu. Ya kele mpusu, mpe ya lenda vwanda ve na blé. Ya ke kabula ve difwa na blé. Mpe na yina ya fwana. . . Kaka mbuma kele yina beto ke tubila, ntima ya mbuma ya blé.

⁵⁴ Ntangu yayi beno tala, Pierre ndimaka ti Yina vwandaka Mesiya. Ntangu yayi, ya ke sala ata luswaswanu ve na yina bayankaka nionso tubaka. Ya vwandaka sala ata luswaswanu ve na yina banganga-Nzambi tubaka. Ya vwanda sala luswaswanu ve na Simon Pierre yina dibuundu me tuba. Yandi ndimaka, yandi mosi.

⁵⁵ Yesu tubaka na yandi, na kisika mosi Yandi yufulaka, “Nani bantu ke tuba ti Mu kele?”

⁵⁶ “Mpe bayankaka tubaka ti Nge kele ‘profete,’ mpe bayankaka tubaka ti Nge kele ‘mosi ya baprofete ya ntama me yumbuka,’ mpe—mpe Nge kele ‘Moise,’ to ‘Elie,’ to muntu mosi.”

Yandi tubaka, “Mu me yufula *beno*. Yinki beno ke banza?”

⁵⁷ Mpe Pierre tubaka, “Nge kele Klisto, Mwana ya Nzambi ya moyo.”

⁵⁸ Yandi tubaka, “Kiese na nge, mwana ya Jonas; Simon, mwana ya Jonas; samu ti nsuni mpe menga ve me monikisa yayi na nge. Beno longukaka yawu ve na buku, to na credo mosi, to na cathechisme. Nge. . . Tata ya Munu, yina kele na Mazulu, me monikisa yayi na nge.” Ya kele na mukwikidi ya kieleka; luzayikisu ya kimpeve ya Ndinga. Beno me mona? Mpe na zu- . . . “Nge kele Simon, mpe na zulu ya ditadi yayi, luzayikisu ya nge ya Nani Mu kele, Mu ke tunga Dibundu ya Munu, mpe mielo ya difelo lenda ve kununga Yawu.” Beno me mona?

Kukondwa ntembe ti Simon tubaka, “Na nani beto ke kwenda?”

Yesu balukaka mpe tubaka, “Beno zola kwenda mpe?”

⁵⁹ Mpe bawu tubaka, “Mfumu, na nani, wapi kisika beto ke kwenda? Samu ti, Nge kaka kele na Bandinga ya Luzingu. Nge kele Mosi kaka.”

⁶⁰ Na yina, Yandi vwandaka ve na Bandinga ya Luzingu, Yandi vwandaka Ndinga ya Luzingu. Beno me mona, Yandi vwandaka Ndinga ya Luzingu, mpe Simon na kieleka nionso zabaka yayi. Mpe ntangu yandi zabaka yawu, yawu yina simbaka yandi, samu ti ya vwandaka me monisama na yandi ti Yandi vwandaka Ndinga yina ya moyo.

⁶¹ Ntangu yayi, yina ke mukwikidi ya kieleka, na ntangu Mpeve-Santu; ya kele ve muntu yina me ndima na nzila ya muntu yankaka, ve na nzila ya kima yankaka. Kasi ntangu Mpeve-Santu me monisama na beno Ndinga Yawu mosi, mpe beno me mona Ndinga me monisama pwelele, me siamisama; na yina Mpeve ya Nzambi ke kwisa mpe ke kota na nsungi yina, mutindu Ndinga samu na nsungi yina, mpe me siamisama Yawu.

⁶² Wapi mutindu muntu yina vwandaka kwikila na Luther kana yandi zabaka yawu? Luther vwandaka nsungiki. Mpeve-Nzambi kwendaka kuna samu na kusungika. Wesley, mutindu mosi. Ba zolaka kwikila yawu. Beno me mona, yina vwandaka—yina vwandaka nsangu samu na nsungi ya dibuundu. Yina vwandaka kieleka yina salamaka. Yawu yina zolaka salama. Beno fwana kwikila yawu.

⁶³ Mpe beto me kuma kisika yango, kuna na Nsungi ya Laodicée. Mpe ba me longa beto, na Nsungi ya Laodicée, ti ba tulaka Klisto na nganda ya dibuundu ya Yandi; mpe vwandaka ke na kukonkota na kielo, ke na kumeka na kuvutuka. Na yina ntangu beto ke mona yawu kusalama, beto zaba yinki nsungi beto ke na kuzinga.

⁶⁴ Mpe, na yina, beto me kuma na nsuka ya disolo ya yinza. Buku me kumana ntangu yayi. Nzila ya nsuka ke sonama na lweka ya yawu kilumbu mosi, mpe ba ke kanga yawu, na yina ntangu ke vwanda diaka ve.

⁶⁵ Mpe ya kele na disolo ya nene ke na kuluta. Mpe Bawanzio kele ya kutelama kuna na mazulu, na kotalaka. Beno zaba yina kele disolo. Bisadi kele ya kukubama. Beno lenda mona bawu kusala kisalu ya bawu.

⁶⁶ Beno lenda mona muntu ya mayele ya yimbi ke sala kisalu ya yandi. Beno lenda mona muntu ya yimbi ke sala kisalu ya yandi, wapi mutindu yandi ke sala kisalu ya yandi na mayele ya yimbi, samu na kuvunu.

⁶⁷ Kasi beno lenda mona diaka Dibundu yina me zanguka ke na kukubama. Ya kele disolo ya nene. Beno lenda mona

Mwandulu ya Nzambi ke siamisa mpe ke sala disolo yayi ya nene yina ba zabisaka na ntuala awa na kati ya Biblia yayi, samu na kubasisa yawu mosi. Yinki ntangu ya kuzinga, ntangu ya kulutila nkembo! Bantu ya bansungi nyonso vwandaka vingila ntangu yayi. Baprofete ya ntama vwandaka vingila samu na kumona ngunga yayi, kasi ba vwandaka ve na bweso.

⁶⁸ Ntangu yayi, kuvwandaka na mukwikidi. Samu, yandi monaka yawu. Yandi kwikilaka yawu. “Beto me ndima kieleka ti Nge kele Klisto, Mesiya, Ndinga ya Nzambi samu na bubu yayi, mpe beto ke kwikila yawu.” Beno me mona, yina vwandaka mukwikidi ya kieleka.

⁶⁹ Beto baka kaka mwa bakwikidi yankaka, na nswalu, ntete beto kwenda na muntu yina ke landa. Beto baka profete, Noé. Ntangu yandi, na kuvwandaka fermier, mu banza ti yandi vwandaka na bilumbu yina, fermier. Kasi ntangu bantu ya masawula mpe bantu ya nsambulu ya kilumbu yina... Dibuuundu kumaka na nsi mingi, mpe Nzambi tubaka na Noé, mpe tubaka na Noé ti yandi ke tunga nzanza. Noé salaka ntembe ata fioti ve na Nzambi samu na yawu. Yandi kwikilaka Yawu, ti Yawu vwandaka Ndinga ya Nzambi, mpe kwendaka kusala kisalu na nswalu nionso samu na kukubika mambu nionso.

⁷⁰ Yina kele mukwikidi ya kieleka. Beno swana ve na yawu. Ntangu beno me ndima na mutindu ya kulunga, kaka yina. Ya kele kaka mutindu yina samu na muntu nyonso, lukwikilu nionso, mutindu nyonso. “Lukwikilu ke kwizaka na nzila ya kuwa.” Kana beno lenda telama awa, ata yina dokotolo ke tuba ke tambula mbote ve samu na beno! Na yina, muntu yayi me tuba na beno kaka mutindu nzutu ya beno ke tambula, mpe yandi zaba kaka yina yandi ke na kutuba, mutindu bisadilu ya yandi mpe luzabu ke pesa yandi muswa na kuzaba, kasi yandi me tuba ti kima mosi ve me bikala kasi lufwa. Kasi, beno ke sambila, mpe kuna na bilumbu ke kwisa beno ke mona bakala mosi to kento mosi ya kutelama kuna na mavimpi ya mbote. Yinga, yawu yina. Mpe yawu yina kaka. Beno ke kota mbala na yawu na mutindu nionso, samu beno ke kwikila yawu. Nzambi me tuba yawu. Beno zaba ti ya kele mutindu yina.

⁷¹ Mutindu mwa kento yina ke kosula cancer yina, beno me mona. Ya vwandaka ve na ntembe na mabanza ya yandi, ti yina zolaka salama. Cancer vwandaka ya kufwa, mpe yawu bikaka, mpe yawu kwendaka. Beno me mona? Kaka yina. Beno ke kwikila yawu.

⁷² Mutindu tata yina nataka mwana ya yandi ya bakala, ntama mingi ve, na kati kuna. Mpe yandi kele awa na kati ya kivinga kisika mosi ntangu yayi. Mwana-bakala yayi kubwaka, mpe yandi zimbisaka mabanza ya yandi. Yandi lendaka ve kubambuka moyo na kima mosi. Kaka na mwa ntangu fioti, na manima ya bisambu, mu yufulaka yandi nkumbu ya yandi. Yandi

tubaka na munu, mpe bamvula ya yandi, mpe yandi vwandaka kaka kuna na mavimpi ya mbote mutindu mwana nionso ya bakala lendaka vwanda. Beno me mona? Bawu ke kwikilaka. Mpe ntangu Nzambi me tuba kima mosi, ya fwana vwanda mutindu yina.

Mpe Noé kwikilaka na Nzambi, mpe Noé vwandaka mutindu mukwikidi.

⁷³ Daniel, ntangu dibuundu vwandaka na kimpika na Babybone, Daniel kwikilaka Nzambi. Mpe ata mutindu bawu tubaka, “Beto ke sala nsamunu. Ba ke sambila ve nzambi yankaka kasi kizizi yayi kuna,” ya muntu yayi ya santu, to nionso yina ya lendaka vwanda. Daniel tulaka ve bukebi na yawu. Yandi kuwaka Nzambi, samu yandi vwandaka profete, mpe Ndinga kwisaka na yandi. Mpe ntangu ba biekaka tempelo, ba tubaka, “Kana muntu mosi kele na kati ya mpasi na yinsi, mpe kutala na lweka yayi ya kisika ya santu, mpe beno sambila, na yina Nge ke kuwa kuna na Zulu.” Mpe Daniel kwikilaka na Nzambi. Yandi vwandaka mukwikidi ya kieleka, mpe bankosi lendaka ve kudia yandi. Mpe ya kieleka, beno me mona, yandi vwandaka mukwikidi. Yandi vwandaka na kima ya kieleka mpe ya kisina. Yandi vwandaka mukwikidi.

David, mukwikidi yankaka, mwa mwana mosi ya bakala ya kulemba.

⁷⁴ Daniel bakaka ve kisika na dibuundu ya bilumbu yayi, to Noé bakaka ve sika na dibuundu ya bilumbu yayi. Ve. Bawu vwandaka bakwikidi na yina Nzambi tubaka vwandaka Kieleka. Ata yina yinza ya bilumbu yayi tubaka, bawu kwikilaka yina Nzambi tubaka vwandaka Kieleka. Yina kele bakwikidi ya kieleka.

⁷⁵ Kaka mutindu Pierre salaka, mpe bantumwa, bawu kwikilaka ti Yandi vwandaka na Ndinga ya Luzingu mpe vwandaka Ndinga ya Luzingu. Mu ke kwikila kima ya mutindu mosi bubu yayi. Mpe konso kima yankaka yina me telemina Yawu kele ya kuswaswana, ya kele ve, ya kele lufwa. *Yayi* kele kaka Ndinga ya Luzingu, mpe Klisto kele Ndinga.

⁷⁶ Ntangu yayi, David, muntu ya tinta ya mbwaki. Kisika ya ntete, yandi vwandaka kaka muntu yina ba vwandaka talisa mpasi na bampangi ya yandi, samu yandi vwandaka muntu ya fioti. Yandi vwandaka ve nene mingi samu na kulwata kinwaninu ya yandi. Yandi lendaka ve kukwenda na mvita. Mpe, kasi, yandi basikaka kuna, mutindu mukwikidi.

⁷⁷ Mpe na ntangu yandi vwandaka kuna na ntoto ya kuyuma (yandi vwandaka tala mwa mameme kumi na zole yina tata ya yandi pesaka yandi na kutala, na lanse mosi, na yinsi mosi kisika bankosi mpe ba-ulusu mpe ba-cananéen, mpe nionso yina), David bandaka na kutala mwa madidi ya matiti yayi ya mubisu, mpe zabaka yina ya zolaka kutuba na dimeme na kukwenda

na nsi ya kivudi yina, mpe kubumbama mwini ya ngolo; yandi zabaka mutindu ya vwandaka mbote, na kunwa masa ya madidi, na yina yandi tubaka, “Mutindu mbambi ke na mpwila ya masa, moyo ya munu ke na mpwila ya Nge, O Nzambi.” Beno me mona? Yandi dilaka, sambilaka.

⁷⁸ Mpe kilumbu mosi diambu ya nswalu-nswalu salamaka, nkosi mosi kangaka mosi ya mameme ya yandi, mpe nataka yawu. Yandi banzaka, “Nzambi yina me sala munu kele nene kulutula nkosi!” Beno me mona? Mpe yandi bakaka lanse mpe yandi losaka nkosi na ntoto, na mwa ditadi mosi na lanse. Ntangu yayi, kana muntu mosi me monaka ntete nkosi, mosi ya bankosi yayi ya Afrika, bankosi yayi ya nene ya mika mingi na nkingu yina ke vwandaka kuna na Palestine mpe na Asie, zaba mutindu mosi ya baniamama yayi lendaka vwanda. Na yina, ya ke vwanda mpasi na kulosa yandi na ntoto na calibre magnum nkama tatu, mpe yandi losaka yandi na ntoto na ditadi mosi. Mpe ntangu nkosi basikaka na manima ya yandi, yandi kangaka yandi na mandefu mpe yandi kufwaka yandi. Ya kele samu na yina yandi zabaka yina yandi vwandaka zonzila; yandi kuzwaka kimbangi. Yandi mekaka Nzambi, samu na yina me tala Ndinga ya Yandi.

⁷⁹ Mpe yandi—yandi vwandaka ve na boma ya Goliath, samu, yandi vwandaka ve kukondwa nzengolo. Yandi vwandaka mukwikidi ve, ata fioti ve; mpe ntangu Goliath basikaka mpe singaka yandi na nkumbu ya banzambi ya yandi.

⁸⁰ Mpe Goliath, vwandaka bambala mingi kulutula nene mutindu yandi vwandaka; bakala mosi ya nene, na misapi ya ba-centimetre makumi tatu. Ntangu yayi, misapi lendaka vwanda yinda mutindu *yayi*, beno me mona, misapi ya ba-centimetre makumi tatu, kinwani-mvita mosi. Mpe mu banza ti kazaka ya makalu yina yandi lwataka, mu banza ya vwandaka na kilo bankama tatu ya bakilo nkama mosi na makumi tatu na tanu, to kulutula, beno me mona, yina yandi vwandaka me lwata. Casque, mpe ya nene. . . mu banza kisengo vwandaka na ba-centimetre tatu. Elombe ya nene mutindu yayi, yina vwandaka tambula kuna na—na badionga yina ba zonzaka ti vwandaka na ba-metre sambanu. Yandi vwandaka na lanse ya ba-metre sambanu na diboko ya yandi. Ntangu yayi wapi mutindu muntu nyonso. . . Bakala ya mutindu yina lendaka telama mpe kubaka bantu makumi zole, mpe kulosa bawu mutindu *yayi*, mosi na manima yankaka. Mbeni ya mutindu yayi!

⁸¹ Mpe kuna yandi vwandaka, ya kutelama kuna, vwandaka kukivimbisa, vwandaka kukitombola. Ntangu. . . basiansi ya bawu monanaka mpamba, beno me mona, yandi tubaka, “Bika. . .Menga kutiamuka ve.” Yandi tubaka, “Bika—bika ti muntu mosi kukwisa nwanisa munu, na yina kana mu ke nunga, na yina beno nionso ke sadila munu; mpe na yina kana—kana—kana beno ke nunga, na yina beto ke sadila beno.” Beno me

mona, ntangu diabulu ke banzaka ti yandi kele na luyalu na zulu ya beno, beno me mona, ya kele ntangu yina yandi ke zolaka kukitombola. Kasi yandi kutanaka na bakala ya yimbi. Yandi kutanaka na muntu ya fioti mingi na kati ya yinsi, ya fioti, mapeka ya kubwa, muntu ya tinta ya mbwaki.

⁸² Yandi tubaka, “Benoni zola tuba na munu ti beno, makesa ya Nzambi ya moyo, ke telama kuna mpe ke bika Philistin yayi ya kukondwa nzengolo kutula ntembe na makesa ya Nzambi ya moyo?” Na yina, yina pesaka yandi mpasi! Samu na yinki? Samu na yinki? Yandi vwandaka mukwikidi. Bayankaka vwandaka bakwikidi ya kati-kati. Benoni me mona? Benoni me mona, yandi vwandaka mukwikidi ya kieleka. Yandi tubaka, “Kana benoni kele na boma, mu ke kwenda nwana na yandi.” Benoni me mona? Wapi ntembe yayi na mwana-bakala yina! Mpe na yina yandi vwandaka mukwikidi, mpe yandi salaka kieleka kaka yina yandi zabaka ti Nzambi zolaka na kusala. Yandi kele . . .

⁸³ Ntangu Philistin yina ya kukondwa nzengolo singaka yandi na nkumbu ya banzambi ya yandi, yandi tubaka, “Mu kele yimbwa; mwa kima yayi ya fyoti me kwisa samu na kunwanisa munu? Kasi,” yandi tubaka, “Mu ke lokota nge na nsongi ya dionga ya munu, mpe mu ke tula nge na zulu ya yinti kuna mpe ke bika bandeke kudia nzutu ya nge.” Oh, la la! Oh, yandi vwandaka muntu ya boma!

⁸⁴ David tubaka, “Nge ke kutana na munu na mbele mpe dionga, na kinwaninu mosi. Nge ke kutana na munu na nkumbu ya ba Phillistin. Kasi, mu ke kutana na nge kukondwa mbele to dionga, kinwaninu mosi, kasi mu ke kutana na nge na Nkumbu ya Mfumu Nzambi ya Israel.”

⁸⁵ Yawu yina. Yina kele mukwikidi. Yawu yina kisika ya yandi ya kubumbama. Yawu yina kinwaninu ya yandi ya kisengo. Yawu yina kele kinwaninu ya yandi. Amen! Yina lendaka vwanda kinwaninu ya Dibuundu. Konso mukwikidi, Yina kele kinwaninu ya yandi. Ata nionso yina ke salama, yina yinza ke tuba, kima yankaka, kinwaninu ya benoni kele Mfumu Nzambi ya Israel. Yawu yina. “Nkumbu ya Yesu Klisto kele yinzo zulu ya ngolo, muntu ya mbote ke kota na kati ya yawu mpe kele na lukengolo.” Yawu yina kele kinwaninu ya beto, ya kele Yesu Klisto.

⁸⁶ Benoni tala, mpe ntangu ya salamaka, beto zaba yina salamaka. David, kisika mosi kaka bikalaka samu na kubula ntangu yandi fikaka kizizi ya—ya—ya yandi. Kisika mosi kaka ya kubula vwandaka kaka awa na mbunzu ya yandi. Mpe na ntwala yandi kuma pene-pene ya elombe yayi, Nzambi ludikaka ditadi yayi, mpe yandi kufwaka elombe yayi. Benoni me mona? Nzambi salaka yawu. Ntangu yayi, beto ke mona ti yandi vwandaka mukwikidi.

⁸⁷ Ntangu yayi, mukwikidi yankaka vwandaka Abraham, mpe yandi vwandaka ya . . . Chaldéen ya mbanza ya Ur. Mpe ba bokilaka yandi na kusala kima yina vwandaka . . . mpe kwikilaka ti kima yina vwandaka ya muvimba, yina lendaka salama ve na kimuntu. “Kasi yandi tulaka ntembe ve na nzila ya kukondwa lukwikilu na nsilulu ya Nzambi,” me tuba Romains 4, “kasi vwandaka na ngolo, na kupesaka lukumu na Nzambi.”

⁸⁸ Ntangu Abraham vwandaka na bamvula makumi sambwadi na tanu, mpe kento ya yandi vwandaka na bamvula makumi sambanu na tanu, mpe ba vwandaka zinga kintwadi kubanda ba vwandaka bantwenya. Ya vwandaka mpangi ya yandi ya kento ya kati-kati; ntwenya ya bakala mpe ntwenya ya kento. Mpe yina vwandaka, bawu vwandaka zinga kintwadi, kukondwa bana. Mpe Nzambi tubaka na Abraham, “Kabwana nge mosi na bantu ya kukondwa lukwikilu.” Nzambi ntangu nyonso ke bokilaka, na kukabwana. “Kabwana nge mosi na bantu ya kukondwa lukwikilu mpe tambula na Munu, mpe Mu me sala nge tata ya makanda mingi. Mu me sala yawu yimeni.”

⁸⁹ Mpe Abraham kwikilaka yawu. Yina kele mukwikidi. “Wapi mutindu Nge ke sala yawu, Mfumu?” yandi yufulaka ata fioti ve kiuvu yina. Nzambi tubaka ti Yandi ke sala yawu, mpe yina sukisaka yawu.

⁹⁰ Ntangu ngonda ya ntete lutaka, mpe Sarah vwandaka kaka . . . Yandi vwandaka me luta ntangu ya kubuta. “Kima ya kuswaswana?”

“Kima ve.”

⁹¹ Kasi Abraham kwikilaka yawu kaka. Bamvula makumi zole na tanu na ntwala, ya vwandaka na luswaswanu ve, kasi Abraham vwandaka kwikila yawu kaka. Yina kele mukwikidi. Yina kele mukwikidi ya kati-kati ve. Yina kele mukwikidi. Bamvula makumi zole na tanu na ntwala, Abraham vwandaka kulutula ngolo na kisika yandi vwandaka na kisika ya ntete. “Yandi kwikilaka na Nzambi, mpe ba ndimaka yandi samu na ludedomo.” Samu ti yandi vwandaka ya mu- . . . Yina kele mukwikidi ya kieleka.

⁹² Ntangu yayi, na manima ya mwa ntangu fioti mu ke bika beno kukitala mpe kumona kimvuka yina beno kele.

⁹³ Ntangu yayi yinki Abraham salaka? “Yandi tulaka ntembe ve na nsilulu ya Nzambi,” mambu yina lendaka salama ve.

⁹⁴ Yinki ke vwanda samu na bakala ya bamvula makumi sambwadi na tanu, na kento ya bamvula makumi sambanu na tanu, kana bawu kwendaka na dokotolo mpe tubaka, “Beto zola kubama, na lupitalu. Beto ke kuzwa bébé”? Mpe na manima, bamvula makumi zole na tanu na ntwala, yandi tubaka, “Dokotolo, nge me bumba kisika mosi na lupitalu samu na beto?” Beno me mona? Beno me mona?

95 Yawu ke salaka beno ya ngitukulu. Balukanu ya beno kele ya ngitukulu, samu na yinza. Kasi yawu kele mukwikidi, ata ti yawu ke monana ya ngitukulu. Biblia ke tuba, ti, “Yandi vwandaka ya muvimba ya kundima ti Nzambi vwandaka na kiyeka ya kusala yina Yandi tubaka ti Yandi ke sala.”

96 Ya kele kisika yina mukwikidi nionso fwana kukuma na manima ya midi yayi. Nzambi kele na kiyeka ya kuzitisa konso Ndinga yina Yandi tubaka ti Yandi ke sala. Mu ke kipe ve yina ba-denomination ke tuba, bandinga ya bawu, “Kilumbu ya bimangu me luta, mpe nionso yayi kele kutanga mabanza mpe nionso, yawu kele kinganga. Ya kele. . .” Yawu ke tala munu ve yina bawu ke tuba. Mu ke kwikila kaka. Kana ba me ludika munduki yina na dikani, yawu ke bula dikani. Mpe mu ke kwikila ti kana ba me ludika mukwikidi na Ndinga ya Nzambi, yawu ke bula kima ya mutindu mosi. Kana Ndinga ya Nzambi silaka yawu, ya ke sala yawu diaka. Mu me ndima yawu ya muvimba. Ti, ntangu beto ke mona ti beto kele na nsungi yayi ntangu ya zolaka vwanda awa, ya ke vwanda awa. Bima yayi fwana kusalama.

97 Ya kele samu na yina mu ke kwikila ti ntangu Kento ya makwela yina ba ke bokilaka na kubasika mpe yina ba soolaka, mpe ke vwanda na kati ya Buku ya Luzingu, ya ke na kwiza makelele na Mazulu yina ke nata mbotika ya ngolo ya Mpeve-Santu na kati ya Kento ya makwela yina yina ke katula Yandi na ntoto, ke nata Yandi na lemvo ya Enlevement. Nzambi silaka yawu. Beno kipe ve lutangu ya science, mpe ba-astronaute yina ba me tula kuna, mpe nyonso yankaka, mpe ba-million yikwa ba lenda mona; mu ke kipe yawu ve. Ya kele na Mazulu, mpe ya kele na Yesu Klisto ya kieleka Kuna yina ke kwisa na mutindu ya nzutu samu na kuzwa Dibuundu ya Yandi na Yandi mosi. Wapi mutindu ya ke monana disolo ya ntama, yawu kele kaka Kieleka. Nzambi tubaka mutindu yina. Yawu yina—yina bakwikidi ke kwikilaka.

98 Nzambi tubaka, “Mu kele Mfumu yina ke belulaka bimbevo na nge nionso. Mu kele Nzambi mpe mu ke sobaka ve.” Amen! Mpe Nzambi kele Ndinga. Mpe kana Nzambi ke sobaka ve, wapi mutindu Ndinga ke soba? Beno me mona? “Mu kele Nzambi, mpe Mu ke sobaka ve.” Masonuku me tuba yawu. Nzambi tubaka yawu, Yandi mosi. Mpe kana Yandi lenda soba ve, na yina Yandi kele Ndinga. “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi.” Ndinga yina ke sobaka ve! “Mpe Ndinga kumaka muntu, mpe zingaka na kati ya beto.” Amen! Yinga, tata.

99 Nzambi telemisaka banzutu, na kati ya bansungi nionso; Moise, mpe Ezéchiél, mpe Jérémie, mpe Esaïe, mpe Elie, na bantangu nionso, kisika Ndinga ya Yandi vwandaka kwisa na mwa ntangu fioti. Kasi Ndinga ya muvimba monisamaka na kati ya Muntu yayi Yesu Klisto. Na yina, Yandi vwandaka Nzambi

na—Nzambi na muvimba ya Buzambi na kati ya nzutu. Kuna Yandi kumaka muntu. Mu ke kwikila yawu, Ndinga nionso.

Job, mukwikidi yankaka.

¹⁰⁰ Bantangu yankaka, bakwikidi lutaka na kumekama. Bantangu yankaka ve; ntangu nionso! “Samu ti konso mwana yina ke kwizaka na Nzambi ba ke sembaka yandi, ba ke meka yandi, ba ke longaka yandi.” Beno bambuka moyo, bakumekama, banzila ya putulu, mwini ya tiya ya lukwamusu, kasi ntima ya beno ya kwikama me bula kisadilu yina tii kuna yandi me kubama na kukwenda na kisika ba ke yidika yawu. Bana ya Nzambi me salama na mutindu ya kulunga na Ndinga ya Yandi, samu bawu kele bambandu ya moyo, mpe Ndinga ya Nzambi ke zinga na kati ya bawu. Beno me mona? Kumekama ke kwisaka samu na kuningisa beno, samu na kutula beno na nsi mingi, samu na kutala kisika beno ke telama. Bawu tezaka, mekaka mwana nionso yina ke kwizaka na Nzambi.

¹⁰¹ Job lutaka na bakumekama mpe bakuteza. Ba bakaka bana ya yandi; bima nionso yankaka kwendaka. Bamambele ya dibuundu kwizaka, fundisaka yandi ti yandi vwandaka nsumuki na kinsweki, mpe mekaka na kutuba nyonso na ntuala ya yandi, kasi yandi lendaka ve kuwa nionso yayi. Yandi zabaka ti yandi zitisaka misiku ya Nzambi. Yandi zabaka ti ya vwandaka ve na nsatu ti Satana kumeka yandi. Yandi zabaka ti ya vwandaka dyabulu. Mpe na ntangu nionso Satana lendaka sala ti yandi kwikila ti kimbevo ya yandi vwandaka Nzambi ya yandi yina vwandaka sala yawu, yandi vwandaka na luyalu na zulu ya Job. Kasi ntangu Job kuzwaka luzayikisu yina, ti ya vwandaka ve Nzambi! Yandi vwandaka luta kaka na bakumekama ya yandi samu na kusala yandi kima mosi. Ya vwandaka ve Nzambi vwandaka sala yawu. Ya vwandaka Satana vwandaka sala yawu.

¹⁰² Mpe kima mutindu mosi bubu yayi. Yandi ke meka na kutuba na beno bakumekama yayi mpe bima nionso kele Nzambi ya beno yina ke meka na kupesa beno kitumbu. Ya ke mutindu yina ve. Ve, tata. Ya kele Satana ke na kusala yawu, mpe Nzambi me pesa muswa na yawu, samu na kumeka beno; samu na kutalisa beno kana beno kele—beno kele ya kukangama na ntoto yayi, na nzila ya minianga ya ntoto, to kana bimvwama ya beno kele na Mazulu. “Samu ti kisika kele bimvwama ya beno, ntima ya beno kele kuna.” Ya kieleka. Ntima ya beno kele kisika bimvwama ya beno kele.

¹⁰³ Job, mekamaka, kasi yandi tubaka, “Mu zaba ti Mukudi ya munu kele moyo; na bilumbu ya nsuka Yandi ke telama na zulu ya ntoto. Ata ti misobi ya mpusu ya munu me bebisa nzutu ya munu. . .”

¹⁰⁴ Beno me bakula? Misobi ya mpusu ya yandi vwandaka dezia na kati ya yandi. Misobi ya mpusu ya beno kele na kati ya

beno. Beno kele na kati ya sanduku kukondwa mupepe na kati ya yawu, to kima mosi ve, kasi misobi ya mpusu ya beno kele dezia kuna. Ba kele kieleka na kati ya beno, mpe ba me kubama na kuvwanda ya kubokila bawu na ksalu na ntangu nionso. Beno bambuka moyo na César, yina polaka na kati ya bala-bala. Misobi ya mpusu ya yandi kudiaka yandi, kuna na bala-bala, misobi ya mpusu ya yandi mosi. Ba kele kaka kuna, me kubama.

¹⁰⁵ “Ata ti misobi ya munu me bebisa nzutu yayi, kasi na nzutu ya munu mu ke mona Nzambi.” Amen! Beno lenda ve kufwa yawu kimakulu. Kana misobi ya mpusu ya beno me kudia yawu, ya ke vutuka diaka. “Mu ke mona yawu munu mosi. Meso ya munu ke tala, mpe muntu yankaka ve.” Yandi tubaka yawu, Job. Samu na yinki? Yandi vwandaka mukwikidi. Na kati ya bakumekama yandi vwandaka mukwikidi. Na ntangu ya lukwamusu, yandi vwandaka mukwikidi. Yandi vwandaka mukwikidi ya kieleka.

¹⁰⁶ Joseph, mukwikidi yankaka, yandi lendaka vwanda ve kima yankaka na yina yandi vwandaka. Yandi vwandaka profete. Nzambi salaka yandi profete. Yandi zolaka vwanda ya kuswaswana ve na bampangi ya yandi, kasi yandi vwandaka ya kuswaswana. Nzambi salaka yandi yina yandi vwandaka. Muntu yankaka ve lendaka kubaka kisika ya yandi.

¹⁰⁷ Muntu ve lenda baka kisika ya beno, wapi mutindu beno kele fyoti. Beno ke tuba, “Mu kele kaka kento ya yinzo.” Muntu ve lenda baka kisika ya beno. Nzambi, na ekonomi ya Yandi ya nene, me tulaka mbote mingi, Nzutu ya Klisto, na ndonga, tii ya ke na muntu mosi ve lenda baka kisika ya beno. Wapi mutindu mu ke zola baka kisika ya Billy Graham, beto nionso balongi, kasi beto lenda sala yawu ve; kasi, beno bambuka moyo, Billy lenda ve kubaka kisika ya beto. Beno me mona, beto nionso ke na kisika mosi, bayankaka kati ya beto kele ba-évangéliste, bayankaka bapofete, bayankaka milongi, bayankaka ba-pasteur, nionso yina beto kele; bayankaka bakento ya yinzo, bayankaka ba-mécanicien, bayankaka ba-fermier, nionso yina ya kele, Nzambi me tulaka beno na kisika ya beno. Beno me mona?

¹⁰⁸ Joseph vwandaka profete. Yandi lendaka ve kusala mutindu yankaka ti yandi lendaka tendula bandosi. Yandi lendaka ve kusala mutindu yankaka samu ti yandi vwandaka mona bavisision. Beno tala mbote mutindu yandi vwandaka ya kwikama. Ata ti kana ya zolaka zimbisa kimpangi ya yandi na bampangi ya yandi, yandi vwandaka ya kukwikama, samu yandi vwandaka kwikila bandosi yina. Yandi kwikilaka yawu, ndosi yina yandi kuzwaka, ti bawu nyonso zolaka kufukama na ntuala ya yandi, bambuma yayi. Yawu salamaka samu yandi kwikilaka yawu. Yandi vwandaka mukwikidi ya kieleka. Yinki mutindu . . .

109 Mu kele na baminuti tanu; mpe ba-page kumi, beno tala ntangu yayi, beno tala, ya Masonuku ya kusonika awa. Kento . . .

110 Nathanael, yandi vwandaka mukwikidi. Ya kieleka? Nathanaël, ntangu yandi monaka yina salamaka; mpe ya salaka na zulu ya yandi, ti Yesu tubaka na yandi nani yandi vwandaka, mpe tubaka ti yandi vwandaka “Israélite ya kieleka,” mpe “luvunu vwandaka ve” na kati ya yandi, mpe tubaka na yandi kisika yandi vwandaka kilumbu mosi na ntwala, “yandi vwandaka sambila na nsi ya yinti.” Yandi monaka yandi ntangu—ntangu Philippe bokilaka yandi. Yandi vwandaka mukwikidi.

111 Mingi ya bayina vwandaka ya kutelama kuna, tubaka, “Yayi kele mpeve ya dyabulu. Dyabulu ke na kusalaka kubeluka ya Kinzambi.” Diabulu yina ya ntama me kufwa ntete ve bubu yayi. Bawu ke kwikila ti diabulu ke salaka kubeluka ya Kinzambi.

112 Yesu tubaka, “Kana Satana lenda basisa Satana, na yina kimfumu ya yandi kele ya kukabwana, mpe kimfumu ya yandi lenda ve kuzinga.” Beno me mona? Satana tubaka, na . . . Yandi lenda ve kusala yawu. Na yina, Satana lendaka ve kubasisa Satana.

113 Na yina Nathanael vwandaka mukwikidi. Mpe na ntangu yandi monaka Ndinga yina me kuma muntu, yina siamisaka ti yandi vwandaka mukwikidi, yandi tubaka, “Nge kele. . . Rabbin, Nge kele Klisto. Nge kele Ntinu ya Israël.” Yandi kwikilaka yawu.

114 Ntangu kento yina na dibulu ya masa monaka yawu, yandi kwikilaka yawu. Yandi vwandaka mukwikidi.

Ntangu mpofo Bartimée. . . Ntangu kento mosi lutaka kuna. . .

115 Muntu nyonso vwandaka boka, mpe nionso. Bayankaka ya bawu vwandaka tuba, “Ya kele na muvimba. . . Mu me kuwa Nge kuvumbula bantu ya kufwa. Ya kele na maziama ya kifuluka na bawu awa; kwisa mpe vumbula bawu. Beto tala Nge kusala yawu.” Beno me mona, mpeve ya yimbi mosi yina tubaka, “Kana Nge kele Mwana ya Nzambi, tuma na matadi yayi na kukituka dimpa.” Ya kele mosi yina tulaka kitini ya lele na kizizi ya Yandi, bulaka Yandi na yintu, mpe tubaka. . . ba vwandaka lutisa nkawa, mosi na yankaka, na kutubaka, “Ntangu yayi, kana Nge tuba na beto nani me bula Nge, beto ke kwikila Nge.” Basoda yayi, beno me mona, vwandaka seka Yandi. Nionso monanaka me zimbana, samu na Yandi.

116 Kasi beno bambuka moyo, Nzambi ke vwandaka ntangu nionso na kusalu. Beno me mona? Yandi kele kaka ya kukubama, na ntangu nionso.

117 Ntangu yayi Yesu tubaka, “Mu lendaka tuba na Tata ya Munu mpe na mbala mosi Yandi ke tinda Munu bimvuka kumi

na zole ya Bawanzio.” Oh, wapi mutindu Wanzio mosi ke sala? Beno me mona? Kasi, beno me mona, kasi Yandi lendaka fidisa bimvuka kumi na zole kaka na lutumu ya Yandi. Kasi Yandi vwandaka na kisalu ya kusala. Yandi vwandaka na kima ya kusala. Yandi zolaka luta na yawu.

¹¹⁸ Beno kele na kima ya kusala. Nzambi kele na kima samu na beno na kusala. Beno lendaka vwanda na bakiadi mpe bampasi, beno lendaka vwanda na ba-deception, kasi beto ke sambilaka samu na kutina yawu? Ve. “Mfumu, lutisa munu na kati ya yawu, nionso yina ya kele. Nionso yina ya kele, kubika munu ve kutina yawu. Kana ya kele samu na munu, pesa munu kaka lemvo ya kukota na yawu. Kaka yina.”

¹¹⁹ Ntangu yayi beno tala, mpofo Bartimée, yandi zabaka, ti ba tubaka na bawu, “Yayi kele Profete ya Galilée. Yandi kele Mwana ya David. Beto ke kwikila yawu.” Bakwikidi yankaka tubaka na yandi mutindu yina. “Beto bakwikidi zaba ti Yandi kele. . . Mwana yayi ya David.”

¹²⁰ Mpe yandi zabaka, kana Yandi vwandaka, Yandi vwandaka Ndinga. Mpe kana yandi zabaka ti Yandi vwandaka Ndinga, yandi zabaka ti Yandi lendaka kuswasikisa mabanza ya ntima, na yina yandi bokaka, “Nge Mwana ya David, wila munu mawa.” Bantu ya kukondwa lukwikilu vwandaka boka mutindu *yayi*, mpe *yina*, bamambele ya dibuundu. Yina kangaka nzila ve na mpofo Bartimée ata fioti. Yandi tubaka, “O Yesu, Nge Mwana ya David, wila munu mawa!”

¹²¹ Ya lendaka vwanda ti Yandi lendaka kuwa yandi ve. Kasi Yandi zabaka ti yandi vwandaka boka, mpe Yandi telemaka mpe balukaka. Ya vwandaka na mukwikidi. Yandi tubaka, “Lukwikilu ya nge me belusa nge.” Amen.

¹²² Yandi tubaka na kento yina vwandaka basika menga, diambu ya mutindu mosi, “lukwikilu ya nge.”

¹²³ Samu, yandi tubaka na kati ya ntima ya yandi, “Kana mu lenda simba lele ya Yandi, mu ke beluka.”

“Lukwikilu ya nge me vulusa nge.” Beno me mona, yandi vwandaka mukwikidi.

¹²⁴ Ya kele kima mosi yina vulusaka William Dauch, yina kele ya kuvwanda kuna, kilumbu yina, ntima ya yandi kangamaka, mpe ntima kukangamaka, bakala ya bamvula makumi yivwa na mosi. “Lukwikilu ya nge me vulusa nge.” Samu na yinki? Yandi kele mukwikidi.

¹²⁵ Révérend Tom Kidd awa, yina ke vwanda ntama mingi ve. . . pene, mu banza, yandi lendaka vwanda na bamvula, makumi yivwa ntangu yayi, to pene na yawu. Mpe ntangu yandi vwandaka na bamvula makumi sambwadi na yivwa, ba nataka yandi na lupitalu na cancer ya prostate. Dokotolo tubaka, “Yandi ke na siansi ve.”

¹²⁶ Kasi ntangu beto kotaka na suka yina, beto monaka mwa nkooko yayi na echarpe na mapeka ya yandi, ya kuvwanda kuna, yandi vwandaka bula nkawa ya yandi na ntoto, yandi vwandaka mutindu ti yandi zimbisaka mabanza ya yandi. Yandi tubaka na kento mosi ya kiboba yina vwandaka kuna, yandi bokilaka nkooko ya yandi ya kento; yandi zabaka yandi, mosi ya bamambele ya yandi ya bamvula mingi. Yandi tubaka, “Nge ke monana mpembe mutindu mvula mpembe,” na zulu ya dibanza ya yandi ya nene.

¹²⁷ Kasi, ntangu Ngolo ya Nzambi kulumukaka na kivinga yina, yandi kele moyo na nkokila yayi. Ya me luta bamvula yiya. Bakala mosi pene ya bamvula makumi nana, mpe yandi yayi me vwanda awa na nkokila yayi, na mavimpi ya mbote, mpe yandi me beluka na cancer. Beno me mona, mukwikidi ya kati-kati ve; mukwikidi! Yawu yina, kukwikila! Yandi ke bakaka Nzambi na Ndinga ya Yandi.

¹²⁸ Kaka mutindu Bartimée vwandaka. Mpofu, kasi ntete yandi zabaka, kana yandi lendaka benda bukebi ya Yesu Klisto, yandi ke kuzwa yina yandi zolaka.

¹²⁹ Kento yayi zabaka, kana yandi lendaka simba lele ya Yandi, yandi lendaka kuzwa yina yandi zolaka—yandi zolaka kuzwa yina yandi zolaka.

¹³⁰ Tom zabaka. Yandi vwandaka na lukwikilu, kana mu lendaka sambila samu na yandi, yandi lendaka kuzwa yina yandi me zola.

¹³¹ Yina kele ve lukwikilu ya mutindu mosi ti Marthe tubaka, “Ata mpe na ntangu yayi, Mfumu, nionso yina Nge ke lomba na Nzambi, Nzambi ke sala yawu samu na Nge; mpangi ya munu ya bakala kele ya kulala kuna, ya kufwa, bilumbu yiya na kati ya ntoni; kasi Nge ke lomba kaka Nzambi, mpe Nzambi ke sala yawu samu na Nge?”

Yandi tubaka, “Mpangi ya nge ke vumbuka diaka.”

¹³² Mpe yandi tubaka, “Yinga, Mfumu, na bilumbu ya nsuka, na mvumbukulu, yandi ke vumbuka na lufwa. Yandi vwandaka mwana-bakala ya mbote.”

Yandi tubaka, “Kasi mu kele mvumbukulu mpe Luzingu!”

“Yinga, Mfumu, mu ke kwikila yawu, mpe.”

“Wapi kisika beno me zika yandi?” Yawu yina. Ya me suka. Yinga, tata.

¹³³ Ntinu ya kento ya Sude kwisaka na nsungi yina ya bantu ya kukondwa lukwikilu, ya kieleka, mpe telemaka kuna mpe kwikilaka yina yandi monaka ti yandi vwandaka ya Nzambi. Biblia me tuba, “Yandi ke vumbuka na kilumbu ya nsuka, na nsungi yina, mpe ke fundisa yawu, samu ti yandi me katuka na bisika ya kulutila ntama ya ntoto samu na kuwa ndwenga ya Salomon.”

134 Moise vwandaka mukwikidi. Ata ti yandi mekaka na mayele ya yandi, yandi mekaka na mutindu nionso, kasi yawu lendaka sala ve. Yandi mekaka na kubasisa Israel, yandi zabaka ti ba bokilaka yandi na kusala yawu. Yandi mekaka na mutindu ya bantalu. Yandi mekaka na mutindu ya basoda. Yandi mekaka na mutindu ya malongi. Yandi mekaka na mutindu nionso, kasi ya lendaka sala ve. Kasi na yina yandi bakaka nzila ya Nzambi.

135 Yinki salamaka? Ya vwandaka na Tiya na zulu ya mulaka kuna, kilumbu mosi, yina zolaka ve katuka. Katuka kuna Ndinga zonzaka na yandi, mpe tubaka, “MU KELE.” Ve, “Mu vwandaka,” to, “Mu ke vwanda.” “MU KELE.” Mpe Yandi kele dyaka “MU KELE.” Yandi kele Ndinga, Ndinga ya Kukonda nsuka, ya seko.

136 Moise tulaka ntembe ve. Bampasi nionso vwandaka me telemina yandi, yinza nionso vwandaka telemina yandi, bima nionso vwandaka telemina yandi. Kasi, nkawa mosi ya kuniongumuka na diboko ya yandi, yandi kulumukaka kuna mpe bakaka luyalu ya yinsi ya muvimba, losaka yawu na Mubu ya Lufwa kuna, mpe nataka Israel na yinsi ya nsilulu. Samu na yinki? Yandi kwikilaka na Nzambi. Kieleka. Yandi vwandaka . . .

137 Yina kele mukwikidi. Beto lenda vwanda . . . Ntangu yayi mu me lutisa kati-kati ya ngunga na zulu ya bakwikidi.

138 Beto ke na nkonga zole dyaka. Beto ke sala nswalu na kuzonzila bawu, samu ti ba kele mfunu ve, na mutindu nionso. Ve.

139 Na yina, ya zole, kuna ke kwizaka ntangu yayi muntu ya kukondwa lukwikilu. Bika ti na kulanda beto zonzila muntu ya kukondwa lukwikilu. Yinki ke salaka muntu ya kukondwa lukwikilu?

140 Beto ke mona mukwikidi (yinki?) ke ndimama Ndinga; konso dikanda, konso nsungi, kubanda na Noé, tii kuna. Beto lenda baka bangonda sambanu ya reveil kaka na zulu ya yawu kuna, samu na katalisa bantu yayi. Bawu ke kwikilaka. Mukwikidi ke tulaka ve ntembe. Mukwikidi ke kwikilaka Yawu, ata ti nionso yina Yawu ke wakana to yina muntu yankaka lenda tuba samu na Yawu, mutindu Yawu lenda salama ve.

141 Mukwikidi ke kwikilaka Yawu, ke kwikila (yinki?) Ndinga. Credo ve; Ndinga! Denomination ve; Ndinga! Muntu yankaka ke tuba ve; yina Ndinga ke tuba! Ntangu yayi, beno bambuka moyo, yina kele mukwikidi. Mukwikidi ke tulaka ve ntembe. Mukwikidi ke tubaka ve, “Wapi mutindu ya lenda vwanda? Kana mu lenda tendula Yawu yimbi!” Yina kele muntu ya kukondwa lukwikilu. Uh-huh. Yawu ke mukwikidi, ti, yawu vwanda konso kima yina Yawu kele, “Kana Yawu ke Ndinga, Yawu ke Ndinga! Yina ke kieleka.” Yina ke mukwikidi.

142 Ntangu yayi muntu ya kukondwa lukwikilu. Ntangu yayi beto ke mona yina kele. . .Beto ke baka bantu ya kukondwa lukwikilu. Beto ke mona ti ba vwandaka tambula mbote ntangu nionso ba vwandaka bula bawu dikobo na mukongo mpe ba vwandaka bokila bawu bilandi. Ntangu (bawu) nionso vwandaka tambula mbote, bawu nionso vwandaka mbote. Kasi ntangu Profete yayi bawu kwikilaka ti ya vwandaka profete, mpe zabaka yawu mutindu yina, yina lendaka belula bambevo, mpe nionso yina, yinki Yandi salaka? Na ntangu Kieleka ya kieleka mpe nsembolo kwisaka, yina vwandaka ya kuswaswana na yina bawu kwikilaka, bawu lendaka ve kubaka Ndinga.

143 Bawu lendaka ndima bimangu, mpe bawu salaka yawu. Bawu kwendaka kuna mpe basisaka bampeve ya yimbi, longaka Ndinga, mpe ba vwandaka kaka bantu ya kukondwa lukwikilu. Matthieu 10, Yandi fidisaka bawu, zole na zole, makumi sambwadi, mpe bawu basisaka bampeve ya yimbi, na mutindu ti Yesu vwandaka na kiese, mpe tubaka, “Mu monaka Satana ke kubwa mutindu nsemo yina me katuka na Zulu.” Beno me mona, bawu basisaka bampeve ya yimbi; Judas vwandaka kaka na bawu. Tala bantu ya kukondwa lukwikilu.

144 Kasi ntangu Yesu bandaka na kutuba ti Yandi vwandaka kima mosi, ti Yandi vwandaka “mvumbukulu,” Yandi vwandaka “Luzingu.” “Yinki beno ke tuba kana beno me mona Mwana ya muntu ke mata na zulu kisika Yandi me katuka?”

145 “Ntangu yayi, Muntu yayi ke meka na kutuba ti Yandi me katuka na Mazulu, yina kele mpasi mingi samu na beto. Beto lenda ve kukwikila Yawu.”

146 Yandi tubaka, “Yinki ya kele? Nsuni yina beno ke na kuzonzila, kele na mfunu ve. Ya kele Mpeve yina ke kindisaka.”

147 Yawu yina. Mpeve ke kindisaka Ndinga. Yawu kele Mpeve, credo ve. Mpeve, ya Mpeve-Santu, ke kindisaka Ndinga na beno, mpe ke kuma ya moyo, mpe yawu yina, beno me mona yawu. Na lukwikilu beno ke mona yawu. Beno zaba ti ya kele mutindu yina samu Ndinga me tuba mutindu yina, mpe Mpeve ke kindisaka Ndinga na beno. Yawu yina.

148 Ntangu yayi Yandi tubaka, “Yinki ke. . .” Mpe kaka na ntangu beto salaka yayi, beto me mona ti, bantu ya kukondwa lukwikilu, ntangu beno ke tuba kima yina ba ke wisana ve na yawu, ba ke yambula beno. “Mu ke sala yawu ve!” Oh, yina ke salamaka mingi, na yinza bubu yayi. Beno banda na kutuba kaka kima mosi. . .

149 Ba ke kwisaka. Mu ke monaka yawu na balukutakanu ntangu ba ke vukanaka, bimvuka ya nene, mpe beno ke telama, beno banda na kutuba kima mosi. Ntangu yayi, ntangu nionso. . .Ba ke vwanda kaka kuna, ba vwandaka tala, ba vwandaka kaka kuna na kutala, ba ke vingila. Na yina ntangu beno ke tuba, “Ntangu yayi, Yesu Klisto me talisama Yandi mosi

mutindu Mesiya, samu ti Yandi vwandaka Profete,” dibungu ke dezia ya kufuluka, bawu ke kwenda. Muntu mosi . . . mpe bawu ke kwenda. Yinki ya kele? Bantu ya kukondwa lukwikilu!

¹⁵⁰ Ntangu yayi beno ke tuba, “Nge ke na kubanza yawu.” Mu ke na kubanza yawu ve. Mu ke na kutuba kaka kieleka yina Biblia me tuba awa.

¹⁵¹ Bawu vwandaka bantu ya kukondwa lukwikilu, mpe bawu basikaka. Ata ti bawu vwandaka bilandi, kasi ya—ya vwandaka ya kuswaswana na yina . . . Bawu tubaka, “Yayi, nani lenda kwikila kima mutindu Yina?” Beno me mona? Ba vwandaka ba-Pharisien mpe ba-Sadducéen yina kwisaka, kuvukana na Yandi.

¹⁵² Samu, beno me mona, ntangu—ntangu kimpeve me talisama, ya ke basisa mitindu tatu ya luswaswanu. Yawu salamaka kuna na Egypte. Yawu basisaka muntu ya kukondwa lukwikilu, mukwikidi, mpe mukwikidi ya kati-kati. Yawu salaka nionso bimvuka tatu. Mu sonikaka yawu kaka awa, ti beto lendaka lutisa nkokila ya muvimba, samu na kutendula yawu, mutindu ya kele. Bisika nionso, beno ke mona yawu, beno ke mona bawu tatu. Ntangu nionso mutindu yina, beno me mona, beno ke sosa yawu.

¹⁵³ Ntangu yayi beno tala mbote, makumi sambwadi yayi, bawu basikaka samu ti Yawu vwandaka ve ya kuwisana na yina bawu kwikilaka ti ya vwandaka ya kusungama.

¹⁵⁴ Beto lenda ve kuvwanda na dibanza mosi. Yawu yina Yandi tubaka! Beno ke manga mabanza ya beno. Beno ke tuba kaka yina Yandi ke tuba. Kieleka funguna yawu. *Kufunguna* zola kutuba “kutuba diamba ya mutindu mosi.” Kana mu funguna ti kima mosi me salama, mu ke tuba kima mutindu mosi yina me salama. Yawu yina kele funguna ya kieleka. “Mpe Yandi kele Nganga-Nzambi ya Mbuta ya kundima ya beto.” Beno me mona? Na kutubaka kima mutindu mosi Nzambi tubaka, beno me mona, yina ke sala yawu mbote, samu ti beno ke na kuvutukila kaka Ndinga ya Nzambi.

¹⁵⁵ Ntangu yayi beno tala, makumi sambwadi me kwenda. Yinki bawu salaka? Mpe bawu—bawu kwendaka kaka samu ti—ti bawu wisanaka ve. Ndwenga ya bawu—ya bawu—ya bawu, dibuundu ya bawu—ya bawu vwandaka me vukana, vwandaka—vwandaka mpe ya vwandaka ya kulutila mpasi. Yina vwandaka mpasi mingi samu na bawu na kubanza, ti Muntu yayi me telama awa, ti . . . Bantu nyonso yankaka kwikilaka ti Yayi vwandaka mwana ya makangu. “Yandi vwandaka na muswa ve ya kukibokila Yandi mosi Nzambi. Mpe Yandi vwandaka kaka muntu.” Yandi tubaka, “Beto ke bula Nge matadi ve samu na kusalu ya mbote Nge me sala, kasi beto—beto ke bula Nge matadi samu Nge, yina kele Muntu, ke kukisala Nge mosi Nzambi.”

¹⁵⁶ Mpe Ndinga tubaka ti Yandi vwandaka Nzambi. “Ba ke bokila yandi ‘Konseye,’ ‘Ntinu ya Ngemba,’ ‘Nzambi ya Ngolo

nionso,' 'Tata ya Kukonda nsuka.'" Masonuku ya bawu ya kieleka yina bawu ke tanga!

¹⁵⁷ Mpe kilumbu yina bawu vwanda yimba Psaumes, Psaumes 22, "Nzambi ya Munu, Nzambi ya Munu, samu na yinki Nge me yambula Munu? Mikwa ya Munu nionso ke na kutala Munu." "Ata mukwa mosi ve ke bukana." Nkunga yina bawu vwandaka vutukila na tempelo, kuna na zulu Munkayulu vwandaka boka kaka bampova yina David tubaka bamvula bankama nana na ntwala, mpe vwandaka mpofu mingi na kumona yawu.

¹⁵⁸ Mpe, bubu yayi, Nzambi yina tubaka samu na nsungi yayi ke na kusala kieleka yina Yandi tubaka ti Yandi ke sala, mpe bawu kele ya kufwa meso mingi samu na kumona yawu. Ya kele bantu ya kukondwa lukwikilu. Bawu ke basika mpe ke tuba, "Oh, mu lenda kwikila ve bima ya mutindu Yina. Mu me waka Yawu ntete ve na luzingu ya munu!" Ya ke sala ata luswaswanu ve na yina beno me kuwa. Biblia me tuba ti Yawu ke vwanda awa, mpe ya kele Ndinga ya Yandi.

¹⁵⁹ Bawu me kuwaka Yawu ata fioti ve, to, kasi Yawu vwandaka kuna kaka mutindu mosi. Beno me mona? Ya kieleka. Bawu vwandaka bantu ya kukondwa lukwikilu.

¹⁶⁰ Kaka mutindu Eve vwandaka, yandi vwandaka musambidi ya kieleka, ya kieleka, na yina, kasi yandi—yandi vwandaka kwikila Ndinga ya kieleka ve. Mpe yandi zolaka sala yandi mosi nsambulu mosi, na yina yandi salaka mwa matiti ya fiki, beno me mona, kasi ya ke simba ve. *Nsambulu* zola kutuba "vunga."

¹⁶¹ Cain salaka kima mutindu mosi. Cain vwanda kwikila ve ti Yina vwandaka kieleka. Yandi tubaka, "Nzambi kele santu, Nzambi kele ya kuvudila, mpe Nzambi kele kitoko. Na yina mu ke kuzwa mwa bafelele, mpe mu ke baka bafololo mpe mu ke sala autel ya mbote, ya nene, mpe mu ke—mu ke lakisa luzitu ya munu na Yandi. Mu ke telama na ntwala ya yawu, mpe mu ke fukama na ntwala ya Yandi mpe ke sambila Nzambi yina. Mpe mu ke tula bafololo na autel, samu, beno zaba, tata mpe mama ya munu kudiaka ba-pomme, mwa bambuma, na disamba ya Eden, mpe ya kele kima yina me basisa munu. Mpe na yina, ya ke sala ti, mu ke vutuka, samu ti mu ke sala yawu kitoko mingi. Nzambi lenda ve kulosa cathédrale ya munu ya nene kuna. Na yina, mu ke vwanda na cathédrale ya nene mingi! Mu ke sala yawu kitoko mingi tii ya ke benda bukebi ya Nzambi." Satana kele yandi yina ke zingaka na kati ya kitoko. Ya kele kieleka yina Masonuku ke tuba.

¹⁶² Kikuma yawu yina, ntangu yankaka, kento ya kitoko kele pambu samu na Satana. Kana yandi lenda kaka kusimba yandi, yandi lendaka nata babakala mingi na difelo kulutila yandi lendaka sala yawu na banganda nionso na kati ya yinsi. Ya kieleka. Beno me mona? To, bakala ya kitoko, bakala mosi ya nene ya kitoko yina—yina kele ve na kikesa ya kuvwanda bakala

ya kieleka, beno me mona, diaka, yandi lenda nata bakento yayi na diabulu, mpe kufidisa bawu na difelo. Yinga, tata.

¹⁶³ Beno tala, Satana ke zingaka na kitoko. Yinki yandi mekaka na kusala na mbandukulu? Kusala kimfumu ya kitoko mingi kulutila yina ya Michael; kwendaka na Nord, mpe bakaka zole na zulu ya tatu ya Bawanzio na yandi.

¹⁶⁴ Beno me mona yina—yina vwandaka mwana ya nani, yina vwandaka na nkadulu yina na kati ya yandi? Mwana ya Satana. Ya kieleka, ya vwandaka mutindu yina. Ntangu yayi yandi tungaka autel, mpe yandi fukamaka mpe sambilaka. Yandi lutaka na bima nionso yina (Caïn) yina Abel salaka yawu.

¹⁶⁵ Kasi Abel zabaka ti ya vwandaka yawu ve. Yandi. . . Ya vwandaka menga yina basisaka bawu. Yandi zabaka ti ya vwandaka yawu. Ya vwandaka sexe, menga. Na yina yandi bakaka mwa niama ya fioti, mpe pesaka yawu na zulu ya ditadi, mpe zengaka nkingu ya yawu.

¹⁶⁶ Beno tala Caïn, yandi. . . Nzambi tubaka na yandi, Yandi tubaka, “Samu na yinki nge ke sambila ve mutindu mpangi ya nge, mpe nge ke sala mbote. Nge ke sala mbote kana nge ke sala yawu.” Kasi, ve, yandi zabaka mingi samu na yawu. Beno me mona, yandi mangaka Ndinga ya kieleka, Ndinga yina me siamisama. Kana yina kele ve bana ya yandi bubu yayi! Beno me mona?

¹⁶⁷ Ntangu yayi beno tala, “Nzambi pesaka kimbangi,” Biblia ke tuba. Hébreux kapu ya 4, to kapu ya 11, “Nzambi me ndima dikabu ya Yandi, ti yandi vwandaka ya kusungama.” Nzambi siamisaka dikabu ya yandi. Nzambi talisaka ti yawu yina Yandi ndimaka; yina vwandaka Ndinga ya Yandi, manaka ya Yandi.

¹⁶⁸ Mpe tubaka na Caïn, tubaka, “Sala kima mutindu mosi, mpe nge ke zinga.” Kasi beno banza ti yandi lendaka sala yawu, yandi lendaka yambula mabanza na yandi? Ve, tata. Yandi vwandaka muntu ya kukondwa lukwikilu, mpe yandi kwendaka na mbala mosi. Ya kele kieleka. Caïn salaka kima mutindu mosi. Nimrod salaka kima mutindu mosi. Bantu ya kukondwa lukwikilu! Yandi kwikilaka ve.

Beltschatsar, salaka kima mutindu mosi, ti, to. . .

¹⁶⁹ Nebucadnetsar, ti Daniel vwandaka mutindu nzambi ya yandi, yandi bokilaka yandi Beltschatsar, yina vwandaka nkumbu ya nzambi ya yandi, yandi monaka Daniel ke sala bisalu ya nene ya Nzambi. Na yina yandi zabaka ti—ti Beltschartsar kwikilaka, to Daniel yina vwandaka nzambi, na yina yandi salaka kifwanisu na yandi, mpe tulaka yawu kuna na zulu mpe salaka ti muntu nyonso kusambila yawu, mpe nyonso yina. Beno me mona, kimfumu ya Bantu ya makanda bandaka na kusambila na ngolo nionso kifwani ya muntu ya santu, mpe kimfumu ya Bantu ya makanda ke suka na kusambila na kingolo-ngolo kifwani ya muntu ya santu, beno me mona, mutindu mosi.

170 Mpe ya vwandaka na bisono na kibaka, ya bandinga yina me zabana ve, na mbandukulu ya kimfumu ya Bantu ya makanda, yina muntu mosi ve lendaka kutanga kasi profete yina. Mpe kele na bisono mosi na kibaka bubu yayi, ya kieleka, “I-kabob,” ti nkembo ya Nzambi me bika bima yina. Mpe bisono kele na kibaka mpe lendaka kutangama na nzila ya mabanza ya kimpeve yina ke kwikilaka na bima ya kimpeve, yina me butuka na Mpeve ya Nzambi.

171 Kiboba yayi ya Beltschatsar kwendaka kuna mpe bakaka banzungu yayi ya Mfumu, samu na kunwa vinu na yawu. Samu na yinki? Yandi vwandaka muntu ya kukondwa lukwikilu. Yandi banzaka ti yandi vwandaka mukwikidi, kasi yandi vwandaka muntu ya kukondwa lukwikilu. Beno me mona, yawu yina, yandi kwikilaka ve na Ndinga.

172 Achab, yandi vwandaka muntu ya kukondwa lukwikilu, ata ti yandi—yandi vwandaka sala mutindu yandi vwandaka ve mutindu yina. Ve, ve, yandi vwandaka na kati ya bakwikidi, kasi yandi vwandaka muntu ya kukondwa lukwikilu. Yinki yandi salaka? Yandi kwelaka musambidi biteki, mpe yandi nataka yawu, kusambila biteki, na Israel. Yandi vwandaka muntu ya kukondwa lukwikilu. Beto zaba yawu.

173 Bawu ke manga nionso ya Ndinga ya Nzambi ti ya kele kieleka. Muntu ya kukondwa lukwikilu kele, beno me mona, ntangu yayi beno bambuka moyo, yandi kele muntu ya luvunu. Mpe yandi—yandi ke salaka mutindu yina, yandi ke tubaka ti yandi ke kwikila Yawu, kasi yandi ke manga Yawu. Yandi tubaka, “Mbote, kitini ya Yawu kele kieleka.” Kasi kana nionso ya yawu kele kieleka ve, na yina ya ke sala yandi muntu ya kukondwa lukwikilu. Beno fwana kwikila konso nzila mpe konso kitini, mpe nionso yina ya me tuba Kuna. Ya fwana vwanda kieleka. Kana Yawu kele kieleka ve, kana beno tuba ntangu yayi, “Mu ke kwikila Yawu ve,” mbote, na yina beno kele muntu ya kukondwa lukwikilu.

174 Ya kele na muntu mosi yina tubaka na munu, kilumbu mosi, longi mosi tubaka, “Mu ke kipe ve, Tata Branham, bantu yikwa nge lenda basisa yawu—yina nge ke tuba ti nge me belula, mu ke kwikila yawu ve.”

175 Mu tubaka, “Kieleka ve, nge lenda kwikila yawu ve. Nge kele muntu ya kukondwa lukwikilu. Ya kele ve samu na nge. Ya kele kaka samu na bakwikidi.”

176 Beno fwana kwikila Yawu. Beno me mona? Mpe bawu ke kwikilaka Yawu ve. Na yina ntangu beno ke mona muntu mosi mutindu yina, mbote Paul tubaka (profete), tubaka ti bawu ke vwanda “bantu ya lunangu, bantu ya lufundu, bantu yina ke zolaka biese ya yinza kulutula Nzambi; ba ke na mutindu ya busantu, kasi ke manga Ngolo yina, Ngolo ya Ndinga; kwenda ntama na bantu ya mutindu yina.” Beno tala, bawu ke mangaka

Ndinga nionso, kasi na mutindu nionso bawu kele basambidi. Bawu kele bantu ya kukondwa lukwikilu na Ndinga ya kieleka, ata ti Yawu me siamisama.

177 Na konso nsungi, Nzambi siamisaka Ndinga na bantu yayi mu me tubila, Noé, mpe bawu nionso tii na Moise, mpe baprofete nionso, mpe nionso yina. Nzambi zonzaka na nzila kima ya mazulu mpe siamisaka Ndinga, mpe kasi dyaka bantu yina me kwenda mbala mosi na Yawu.

178 Mpe bilandi yayi vwandaka ya kutelama kuna, makumi sambwadi yayi, mpe vwandaka tala Yesu ke na kusala bima yina Yandi salaka, mpe kuzaba Masonuku, mpe Yandi tubaka na bawu ti ya vwandaka nsungi yina yayi zolaka salama. Mpe na manima ntangu Yandi tubaka kima mosi, “Mwana ya muntu! Yinki beno ke tuba?” Ntangu Yandi bandaka na kutuba na bawu samu na kuzenga dimpa, mpe nionso yina, mpe me landila na kutuba na bawu mambu ya nene, ya kimpeve.

Mpe bawu tubaka, “Oh, Yayi kele nzonzolo ya mpasi!”

179 Yandi tubaka, “Yinki nge ke tuba kana, Mwana ya muntu, beno me mona Yandi kumata na Mazulu kisika Yandi katukaka?” Yandi tubaka, “Ya kele nzutu, to ya kele Mpeve, yina ke kindisaka?” Beno me mona?

180 Mpe kuna bawu kwendaka, tubaka, “Oh, Yina, ve, mu lenda kwikila Yawu ve.” Beno me mona? Bawu kwendaka mbala mosi, na Ndinga. Bawu ke vwanda ve samu na kumona yina ke salama. Yina kele—yina kele muntu ya kukondwa lukwikilu.

181 Bawu, yinki bawu ke sala? Beto ke mona ti bawu, ti bantu yayi, bakwikidi yayi, bakwikidi ya kati-kati, kasi na mutindu ya nsambulu, mpe bawu lembanaka na kumona Kieleka ya Ndinga ya Nzambi samu Yawu vwandaka ya kuswaswana na yina bawu ke kwikilaka. Beno me mona?

182 Ya ke sala luswaswanu mosi ve yina beno ke kwikila, wapi mutindu beno kele ya kwikama, wapi mutindu beno kele muntu ya nsambulu, to, yina kele ve na kima ya kusala na yawu. Kusungama, samu na yinki, yina ke na kima ya kusala na yawu ve. Mu me monaka bantu ya kusungama mingi! Mu me monaka mimpani ke yoka bana ya bawu na tiya, ke pesa bawu madia na bangandu, bamama na ba-bébé ya bawu. Yina kele ya kulutila na yina Muklisto lenda sala. Beno me mona? Ya kieleka bawu ke kwikilaka, ya kieleka, kasi ya kusungama na kifu.

183 Bantu ke tuba, “Mbote, dibuundu yayi me telama!” Ti, beno kele ya kusungama na kifu, kana ya kele ya kuswaswana na Ndinga. “Mbote, ntangu yayi beno tala, mu ke kwikilaka ve na kima ya mutindu yina!” Kasi, Biblia me tuba ti Yawu vwandaka mutindu yina, kaka! Beno me mona? “Mu ke kwikila ve ti beto fwana sala *Yayi*.” Mu ke kipe ve yina beno ke banza ti beno fwana sala ve. Nzambi tubaka ti ya fwana salama.

184 “Bidimbu yayi ke landa bawu.” Wapi ntangu? “Na yinza ya muvimba.” Nani? “Na bivangu nionso.” Beno me mona, ya ke vwanda! Ntangu yayi, ya ke vwanda, ya ke vwanda!

185 Mpe Nsangu yayi ya ntangu yina beto ke sepela na yawu ntangu yayi, Mvwandulu ya Nzambi, kilumbu ya nsuka, ntangu ya nkokila ntangu Bansemo ke sema, mpe bima yina me monisama pwelele, mpe Ndinga siamisaka mpe siamisaka ti ya vwandaka Kieleka; bawu nionso zole pesaka profesu, mpe yawu salamaka, na nzila ya science mpe nionso yina, ya me siamisama ti Yawu kele, “Yesu Klisto mutindu mosi mazono, mpe kukonda nsuka.” Mpe, muntu ke tambula na zulu ya Yawu, yandi kele—yandi kele muntu ya kukondwa lukwikilu. Yandi kele na zulu ya bivuvu. Yandi kele ya kulemba na ngolo ya Satana, na yina ya kele ve na kivuvu samu na yandi. Yandi kele ve na kivuvu samu na yandi.

186 Ntangu yayi yinki beto me mona kuna? Mukwikidi; ntangu yayi muntu ya kukondwa lukwikilu; ntangu yayi kimvuka ya tatu, beto ke tubila, kele mukwikidi ya kati-kati. Ya kele mwana ya bakala, mukwikidi ya kati-kati! Ntangu yayi, beno bambuka moyo, na kati kuna vwandaka nyonso tatu. Ntangu yayi, beto ke mona ntangu yayi, ti bawu ke sala kaka mutindu tata ya bawu, Judas.

Ya vwandaka na Pierre mpe bantumwa bayankaka, bakwikidi.

Ya vwandaka na makumi sambwadi, bantu ya kukondwa lukwikilu.

187 Mpe ya vwandaka na Judas, yina vwandaka kuna ntangu ya yinda, yandi vwandaka mukwikidi ya kati-kati. Yinki ba ke salaka? Yayi kele mutindu yina ke bikanaka tii bawu ke kuzwa kima mosi, foti na kati ya Yawu. Bawu ke sosaka ntangu nionso na kuzwa foti, kutala wapi mutindu ya ke salama, kutala kana ya kele mayele ya yimbi, kana ya kele kima ya luvunu. Ba ke vingila ti ba pesa bawu kima ya mbote. Ba ke na kulingila yawu.

188 Muntu ya kukondwa lukwikilu, yandi ke vingilaka ve kuna. Yandi kele ya kukangama na Yawu, mpe yandi me kwenda.

189 Mukwikidi, ata yina ke salama, yandi ke kwikila Yawu, kaka, samu Yawu kele Ndinga.

Beno tala bimvuka tatu ya beno.

190 Muntu ya ntama ya kukondwa lukwikilu ke basika, na kima ya ntete yina ke tuba, yandi ke zolaka yawu ve. Mpangi-bakala, yandi ke lakisa bantinta ya yandi kuna. Yandi kele muntu ya kukondwa lukwikilu. Paul tubaka, “Bawu basikaka na kati ya beto, samu ti bawu vwandaka ve ya beto, na kubanda. Bawu bandaka na beto.” “Oh, nge me tambula mbote; yinki me kanga nge?” Beno me mona yawu? “Bawu me basika, samu ti bawu vwandaka ve ya beto.” Ntangu ba ke mona Ndinga ya kulunga ke

landila na kukwenda na ntuala, na yina, ba zolaka kuzwa mwa kima mosi ya luvunu yina ba lendaka sadila. Beno me mona?

¹⁹¹ Kasi bakwikidi ya kieleka ke tulaka ntembe ve. Kana ba me sonikaka na kati ya Ndinga, mpe bawu ke kwikila Yawu, mpe bawu ke landila kaka na kukwenda na ntuala. Yawu yina. Ntangu nionso, ba me sonikaka yawu. Kana ba me sonikaka yawu ve, na yina, beno vwanda ntama na yawu, kukondwa kutala yina ke salama. Yawu fwana vwandaka ya kusonika. Beno me mona? Mpe bawu ke mona Ndinga yina ba me sonikaka mpe bawu ke kwikila Yawu. Mpe bawu ke mona Nzambi ke sala na kati ya Ndinga ya Yandi, ke mona ngunga, Nsangu, ntangu, mpe bawu ke tambula na Yawu.

¹⁹² Mutindu mu tubaka na suka yayi, mutindu kiboba ya Pilate zolaka tambula, na mpimpa, na mabanza ya yandi ya kuyangama, yandi vwandaka meka na kukivedisa yandi mosi. Mpe yandi tubaka, oh, kukondwa ntembe yandi lutisaka mpimpa na kukiyufulaka, yandi tubaka, “Mu—mu—mu me—mu me sukula maboko ya munu, mpimpa ya muvimba, mpe mu lenda kaka ve kubakula. Beno me mona, yawu kele ve ya kutsyema. Mu lenda ata fioti ve kukutana na Yandi; mu kele na Menga na maboko ya munu.” Oh, la la! Beno me mona, mu ke vwanda ata fioti ve ya kubwa na dyambu yina. Beno me mona?

¹⁹³ Ya kele na maboko ya beno. Ya kele kaka na mutindu mosi yina beno lenda katula Yawu; ya kele, kundima Yawu, ya kele kieleka, kukuma kitini ya Yawu. Ya kele samu na yina Yawu basikaka.

¹⁹⁴ Ntangu yayi, mukwikidi ya kati-kati ke bikana kaka kuna mpe ke zinga na mutindu ya busantu yandi lendaka, kasi kuna na kati ya ntima ya yandi yandi ke na kumeka na kuzwa yina—yina kele, beno, wapi mutindu beno ke salaka yawu. Oh, kana yinsi kele ve ya kufuluka na bantu ya mutindu yina, bantu ya luvunu! Yinga. Ya kele Judas. Ya kele kieleka. Yandi ke bikana kuna, yandi ke kuma mambele ya kimvuka; yandi vwandaka trésorier, beno me mona. Diboko ya yandi ya kutanda ntangu nionso, samu na kuzwa mbongo. Beno lenda tuba yawu, kima mosi, yandi ke sosaka mbongo ntangu nionso, yandi kele diboko ya kutanda samu na yawu. Mpe yandi kele mukwikidi ya kati-kati. Yandi ke salaka mutindu mukwikidi, kasi kuna na kati ya ntima ya yandi. . .

¹⁹⁵ Beno bambuka moyo, yandi vunaka ve Yesu. Na manima ya bamvula makumi sambwadi, mpe bakwikidi bakaka kisika ya bawu; mpe Yandi balukaka na bakwikidi, Yandi tubaka, “Ya kele dyaka na kima mosi na kati ya beno,” samu ti yandi tubaka, “Mu me sola kumi na zole, mpe mosi ya beno kele dyabulu.” Yesu zabaka, kubanda mbandukulu, samu ti Yandi vwandaka Ndinga. Yandi zabaka kinsweki ya ntima.

¹⁹⁶ Wapi mutindu ya vwandaka mpasi! Beno telama minuti mosi. Beno banza yawu na mudindu, ntangu ya yinda, ya kieleka! Wapi mutindu ya zolaka vwanda mpasi samu na Yandi, na kutambulaka kaka kuna, mpe bakala mosi ke bokila Yandi, “Mpangi-bakala,” mpe zabaka ntangu nionso ti yina vwandaka muntu ya luvunu yina vwandaka meka na kutalisa Yandi mpasi, mpe ke tekisa Yandi na bambongo makumi tatu ya kisengo. Wapi mutindu ya vwandaka mpasi na kusimba yawu na ntima ya Yandi, mpe nkundi ya Yandi vwandaka tambula pene-pene ya yandi kuna. Ata mpe Yandi tubaka, “Nkundi,” Judas Nkundi ya Yandi, “Mu me vwandaka ve na nge, ntangu nionso yayi?” Yandi zabaka na kati ya ntima ya Yandi, mpe lendaka tuba yawu ve. Yandi zabaka, kubanda mbandukulu, ti ya vwandaka yina ke teka Yandi.

¹⁹⁷ Ya ke na mukwikidi ya kati-kati yina ke na kuingila kuna. Yandi ke yimba yawu, ke tuba, “Oh, mu ke kwikila *yayi*, mpe mu ke kwikila *yayi*, mpe mu ke kwikila *yayi*. Kasi, oh, beno zaba, mu kuwaka muntu mosi kutuba ti ya kele na ntangu *ya yayi mpe yina*.” Oh, beno me mona, yandi kele kaka na makutu ya yinda.

¹⁹⁸ Mukwikidi ya kieleka ke kuwaka kima yankaka ve kasi Ndinga. Yimeni. Yandi ke talaka na Ndinga. Yandi ke sosaka ve bafoti. Yandi ke sosaka ve mayele ya yimbi. Yandi ke kwikilaka na Nzambi, mpe yina ke sukisa yawu, mpe yandi ke landila kaka na kukwenda na ntuala. Beno me mona? Yina kele mukwikidi.

¹⁹⁹ Muntu ya kukondwa lukwikilu ke fuluka na muniti mosi, mpe yandi lenda ve kuwa Nsangu bamuniti kumi. Yandi ke telema mpe ke basika. Yawu ke telemina credo ya yandi, mpe yandi ke vwanda diaka ve na kima ya kusala na yawu, na yina yandi ke basika.

²⁰⁰ Na yina, mukwikidi ya kati-kati ke bikana kaka kuna, Judas yayi. Beno me mona, ya kele muntu ya luvunu. Yina kele—yina kele bandi, kana mu fwana tuba mpova yayi. Judas, yandi ke bikana kuna. Yayi kele ntangu yina, bantangu yankaka, bakwikidi yayi ya kati-kati ke kumaka bantu ya kuzabana mingi. Ya kieleka, bakwikidi yayi ya kati-kati, beno me mona. Bayankaka na kati ya bawu bantu ya ngolo mingi, ya kulonguka, na diplome ya doctorat, na lufutu ya nene, mpe nionso. Bayankaka na kati ya bawu kele bantu ya nene, na mayele ya yimbi, kaka mutindu bana ya Satana ke vwanda.

²⁰¹ Beno tala mutindu Satana ke kwisaka kuna mpe ke wisana na konso kitini ya Ndinga yina; yandi ke na kuingila kaka na kuzwa kisika yina ya kulemba na kati ya Eve, samu na kisika yina yandi lendaka talisa ngolo ya yandi samu na kuvuna yandi, samu na kuteka yandi. Yina vwandaka—yina vwandaka Satana. Mpe awa kele Satana, na mutindu ya Judas, na nsungi yina. Yina vwandaka Satana na nsungi ya ntete. Yinki yandi vwandaka? Yandi vwandaka ya kuwisana na Ndinga tii na mwa kima ya

fioti; yandi ke meka na kuzwa kisika yina yandi ke kuzwa kulemba.

²⁰² Mpe ya kieleka yawu yina Judas yayi monaka na ntangu yayi. Yandi ke kwisa na balukutakanu, mpe ke landila nionso tii kuna yandi ke kuzwa mwa ditona yina, yandi ke tuba, “Oh, yawu yayi! Yawu yina!” Beno me mona? “Oh, yayi kele mutindu ya kusala!” Beno me mona? Ya kele kaka kieleka.

²⁰³ Mingi kati ya beno ke bambuka moyo kuna na nkokila yina ntangu muntu yina kwisaka na estrade. Yandi banzaka ti mu vwandaka tanga bakalati ya bisambu na nzila ya kutanga mabanza, mpe yandi vwandaka banza ti yandi vwandaka na muswa. Mpangi-bakala, yandi—yandi vwandaka kieleka ti yandi vwandaka na yawu. Mpe yandi kwisaka kuna. Yandi vwandaka ya dibuundu yina ke kwikilaka ve na—na—na bima yayi, na Nsangu ya mbote, Nsangu ya mbote ya muvimba. Mpe yandi kwisaka na estrade. Mu vwandaka ya kulemba. Bawu vwandaka pene-pene ya kukatula munu.

²⁰⁴ Yina vwandaka na Windsor, na Ontario. Kuna, kumaka kuna na—na Etats-Unis, kuna na simu ya Detroit, na Windsor, na kivinga yina ya nene.

²⁰⁵ Mpe bakala yayi kwisaka kuna na kazaka ya mpembe, mpe cravate ya mbwaki, yandi vwandaka bakala ya mayele na kutala, na mayele ya yimbi. Yandi kwisaka na estrade. Mpe mu . . . Yandi kwisaka kuna. Mpe mu tubaka, “Mbote, pesa munu kaka diboko ya nge.” Mu tubaka, “Mu me lemba; mu me mona ba-vision mingi. Pesa munu kaka diboko ya nge.” Mpe—mpe mu bakulaka ata fioti ve bakala yango. Mpe yandi tulaka diboko ya yandi na zulu ya diboko ya munu. Mpe mu tubaka, “Tata, nge kele ve na diambu. Kwenda na ntuala.”

Yandi tubaka, “Oh, ya kele, mpe.”

²⁰⁶ Mpe mu tubaka, “Mbote, bika mu tala kuna.” Mu tubaka, “Ve, tata, ya kele ve na kidimbu mosi. Ve, tata, nge kele na mavimpi ya mbote.”

Yandi tubaka, “Kwenda tala kalati ya munu ya bisambu!”

²⁰⁷ Mu tubaka, “Mu ke tala ve yina nge me tula na kalati ya nge ya bisambu.” Mu tubaka, “Mu ke na kima ya kusala ve na kalati ya bisambu,” mu banzaka yawu ve, beno me mona. Mu lembaka mpe mu lembaka mingi. Mpe munu . . . Kasi lemvo ya Nzambi, beno me mona, vwandaka kaka kuna.

²⁰⁸ Beno bambuka moyo, kana Yandi fidisa beno, ya kele lutumu ya Yandi na kukeba beno. Ya kele ve ya munu; ya kele Yandi. Yandi fidisaka Yawu. Mu fwana telama kaka na zulu ya yina kele kieleka.

²⁰⁹ Ntangu Moise losaka nkawa ya yandi na ntoto, yawu kitukaka nioka, mpe banganga-nkisi salaka kima ya mutindu mosi, yinki Moise lendaka sala kasi kutelema kuna mpe

kuingila lemvo ya Nzambi? Yawu yina kaka. Kima ya mutindu mosi. Yandi landaka misiku. Mpe beno zaba yina salamaka, mutindu yina ve? Beno me mona?

²¹⁰ Bakala yayi tubaka, “Ntangu yayi,” yandi tubaka, “yawu yayi. Tala kalati ya munu ya bisambu.”

²¹¹ Mu tubaka, “Mbote, mu banza ti nge me kuzwa lukwikilu ya mingi, mpe yina me soba diambu,” mu banzaka yawu ve, beno me mona. Mu salaka . . . mu vwanda kipe ve.

²¹² Na yina yandi zibulaka ba-bouton ya kazaka ya yandi mpe yandi vimbisaka ntulu ya yandi. Yandi tubaka, “Beto kele awa!” na ntwala ya nkonga ya bantu.

Mpe mu banzaka, “Yinki ke salama awa?”

²¹³ Yandi talaka na nziunga ya yandi. Yandi tubaka, “Beto kele awa!” Yandi tubaka, “Beno me mona mayale ya yimbi?” Yina kele Judas, muntu ya nsambulu, mulongi ya denomination ya nene. Yandi tubaka, “Yawu yina! Mu vwandaka na ‘lukwikilu ya mingi.’ Ntangu yayi, yandi me lemba mingi, yandi lenda ve kutanga mabanza ya bantu. Beno me mona, ya ke kwisa diaka ve na yandi.” Mpe kuna yandi tubaka, “Ya kele ve lukwikilu ya munu vwandaka nene mingi.” Yandi tubaka, “Mu tulaka yawu na kalati ya bisambu, mpe ntangu yayi yandi lenda simba yawu ve, beno me mona.” Yandi tubaka, “Yina kele mayele ya yimbi!”

²¹⁴ Mpe mu banzaka, “Yinki ke salama?” Na yina lemvo ya Nzambi kulumukaka.

²¹⁵ Mu tubaka, “Tata, samu na yinki diabulu me tula na kati ya ntima ya nge samu na kumeka kuvuna Nzambi?” Judas ya bilumbu yayi! Mu tubaka, “Nge kele ya dibuundu ya Klisto . . .” Beno lemvokila munu. Mbote, mu tubaka yawu. “Nge kele mulongi ya dibuundu ya Klisto. Nge kele ya dibuundu ya Klisto, kuna na États-Unis. Mpe bakala yina kele ya kuvwanda kuna na kazaka ya bleu, mpe kento ya nge mpe kento ya yandi kele ya kuvwanda kuna, beno vwandaka na mesa mazono na nkokila yina vwandaka na kima ya vert na zulu ya yawu, na nappe mutindu *yayi*, mpe beno me tuba ti yayi vwandaka ‘kutanga mabanza,’ mpe beno tubaka ti beno ke kwisa na nkokila yayi.”

²¹⁶ Bakala yina telamaka. Yandi tubaka, “Yina kele kieleka ya kusungama. Nzambi, wila munu mawa!”

²¹⁷ Mu tubaka, “Tata, nge me tula ‘Tuberculose mpe cancer’ na zulu ya kalati yina, mpe ntangu yayi baka yawu. Ya kele ya nge ntangu yayi.”

Mpe yandi simbaka munu na dikulu na pantalon, yandi tubaka, “Mu vwandaka ve . . .”

²¹⁸ Mu tubaka, “Mu lenda ve kusala mutindu yankaka. Nge kwenda kaka na ntwala. Ya kele na kati-kati ya nge na Nzambi. Nge sonikaka dikani ya nge ya lufwa na zulu ya kalati ya nge.” Mpe yandi kuzwaka yawu. Nionso sukaka kuna.

219 Beno me mona, bakwikidi ya kati-kati, ke meka na kuzwa kifu mosi na Nzambi mpe Ndinga na Yandi. Yina kele ba-Judas. Ya kele bawu. Beno me mona mutindu Judas basikaka? Beno me mona mutindu muntu yina me basika? Ya kele mutindu yina bakwikidi ya kati-kati ke kwisaka. Beno me mona, bakwikidi ya kati-kati, oh, ba me longokaka mingi, bantangu yankaka, mpe kumekama ya nene ya ngolo ke kwisaka kati-kati ya Ndinga na credo ya bawu. Mpe, ntangu ya ke salama, ba ke kukitekisa na denomination ya bawu kaka kieleka mutindu muntu ya bawu yina tekilaka salaka, Judas. Judas kukitekaka na denomination ya yandi; tekaka Yesu, Ndinga, na denomination ya yandi, mpe me teka Yesu Klisto na manima yandi me tuba ti yandi kele kitini ya Yawu.

220 Balongi na ntangu yankaka ke tubaka ti bawu kele bisadi ya Klisto, mpe ntangu Ndinga me talisama pwelele na mutindu ya kulunga samu na kilumbu yina, ti ya kele Nsangu ya ngunga yayi, mpe bawu ke teka yawu samu na kuzabana, na denomination ya bawu; kaka mutindu Judas salaka, yandi tekaka Yesu na ba-Pharisien mpe ba-Sadducéen. Mpeve yina me kufwa ve, na yina ya kele na kati ya bakwikidi, bakwikidi ya kati-kati, mpe bantu ya kukondwa lukwikilu. Beno me mona, ya kele kaka kieleka, yandi kwisaka kuna mpe tekaka Yesu na bambongo makumi tatu ya kisengo; mpe bantu mingi ke sala yawu bubu yayi samu na kuzwa mbongo ya madia, samu na bankama ya kulutula ya ba-dollar na sabala mosi; ya kieleka, kumanga Nzambi yina me telama na kati-kati ya bawu, yina me sumba luzingua ya bawu, mpe na Ndinga ya muvimba.

221 Mpe ba ke tuba, “Oh, bilumbu ya bimangu me luta!” to, “Nzambi ke na nsatu ya kima ya mutindu yina ve bubu yayi.” Beno me mona? “Oh, mu ke kwikilaka na Yesu Klisto, Mwana ya Nzambi! ‘Mbote Marie, mama ya Nzambi, nge kele ya kusakumuka na kati-kati ya bakento!’” Bima nyonso yayi yankaka yina bawu ke tuba! Mpe bayankaka na kati ya bawu ke tubaka, “Mu ke kwikilaka na Credo ya Bantumwa. Mu ke kwikilaka na Nzambi Tata, ya Ngolo nionso, Mvangi ya mazulu na ntoto. Mu ke kwikilaka na dibuundu ya Catholique ya Rome, mpe nionso yina.”

222 Beno tuba na munu ntangu ntumwa vwandaka na credo ya mutindu yina. Kana bantumwa vwandaka na credo mosi, ba me sonikaka yawu na Actes 2:38, “Beno balula ntima mpe beno baka mbotika, beno nionso, na Nkumbu ya Yesu Klisto, samu na mulemvo ya masumu, mpe beno ke kuzwa dikabu ya Mpeve-Santu.” Kana ya kele na credo mosi na bawu, yawu yina ya vwandaka. Ba vwandaka ve na credo. Ya vwandaka Ndinga. Ya kele kieleka. Ya kele kaka mutindu mosi. Yina kele mukanda samu na kubelula kimbevo ya disumu, “Mpe beno ke kuzwa dikabu ya Mpeve-Santu! Beno balula ntima mpe beno baka

mbotika samu na mulemvo ya masumu, beno me mona, mpe beno ke kuzwa dikabu ya Mpeve-Santu.”

²²³ Kasi bawu ke kukitekisa, mutindu Judas. Yina kele mukwikidi ya kati-kati. Bayankaka na kati ya bawu kele na mayele ya nene. Mpe mukwikidi yayi ya kati-kati, beno tala bakala yina. Yina kele muntu ya mayele ya yimbi. Mwa bakala yina kele ya kufulukuka na nswalu nionso, mpe kaka na mwa ndinga yina ke sepelisa yandi ve, mpe yandi ke telama mpe ke basika na nswalu nionso, beno kipe yandi ve; yandi kele kaka muntu ya kukondwa lukwikilu, na kubanda. Kasi ntangu beno ke mona bakala yayi, mukwikidi ya kati-kati, me bikana kuna, beno me mona, yina kele Judas. Ya kele yandi.

²²⁴ Mutindu bisika ya nene. Mu ke bokila bankumbu awa. Na yina, kieleka mu zolaka sala yawu ve, kasi mu ke bokila bankumbu ya bawu, na mutindu nionso, samu beno kuzaba yawu. Mutindu, Elvis Presley, Red Foley, Ernie Ford, Pat Boone. Elvis Presley, muntu ya Pentecote; Pat Boone, dibuundu ya Klisto; Red Foley, diakre na dibuundu ya Klisto; mpe mu banza ti Ernest Ford kele Methodiste. Mpe bantu yina nionso na lenda yina, ya mayele, kuna na television. Mpe bantu ke tuba, “Mbote, bawu kele ve basambidi? Bawu ke yimbaka mikunga.” Yina zola tuba kima mosi ve. Yinga, tata. Ba ke na kuvuna yinza!

²²⁵ Yinki bawu ke kuzwa na yawu? Judas kele na mbongo makumi tatu ya kisengo. Elvis, me kuzwa kinkuku ya ba-Cadillac, mpe nkama mosi, to zole, nkama na makumi tanu ya mafuku ya ba-dollar, to mafuku ya ba-dollar na kutekaka ba-diske ya yandi mpe bima mutindu yina. Pat Boone mpe bayankaka. Mu ke tala ve dibuundu yina bawu kele, mpe konso kima yina, yawu kele luvunu. Ya kele kukwikila ya kati-kati. Ya kele kitini ya ntwala. Ti, luzingu ya bawu ke na kutalisa, yina kele ve ya kieleka. Kieleka.

²²⁶ Na yina ya kele na bayina kele na balenda yina kele bantu ya nene ya organisation, na ndwenga ya yinza. Bawu ke longaka Nsangu ya mbote, ba ke tubaka mutindu yina; bantu ya mayele mingi, bantu ya kulunguka. Beno kuwa, muntu yina ba me longusa na nzila yina, yandi kele ve mulongi. Yandi kele conférencier. Yawu yina kele diambu bubu yayi, beto kele na ba-conférencier.

²²⁷ Ata mbala mosi ve ti Yesu tubaka, “Beno kwenda longuka samu na kusala yayi.” Yandi tubaka, “Beno kwenda longa Nsangu ya mbote, mpe bidimbu yayi ke landa malongi.” Beno me mona? Beno me mona?

²²⁸ Yayi kele ve kulunguka samu na kusala conférencier yina lendaka telama kuna mpe kaka, oh, yina ke tula bima mingi ke bendaka bukebi ya yawu, kupesa beno nsatu ti beno me vwanda na mvwandulu ya Archange. Yawu yina ve. “Na mitindu ya

kinzambi,” beno me mona, yina kele conférencier, Mpeve-Santu ve na ksalu.

²²⁹ Mwa muntu yina me zaba ve ABC ya yandi, lendaka kwisa kuna na Ngolo ya lukwikilu na Ndinga; mpe kusala ti Mpeve-Santu kusala bima yina muntu me zaba ve, mpe ke manga yawu. Beno me mona? Yawu yina.

²³⁰ Bantu ya nene! Yinga, tata. Na yina, bawu kele bantu ya organisation. Ba ke na kukwenda na ntwala, bantu ya lukumu, bantu ya mayele na ndwenga ya yinza.

²³¹ Kaka kieleka mutindu Satana salaka na Eve, mwa kento yina, ya kukondwa lusalusu. Yandi kwisaka kaka kuna na yandi mpe mekaka na kutekisa yandi dibanza ti yandi ke vwanda na ndwenga mingi kulutila yina yandi vwandaka, mpe yawu yina yandi vwandaka sosa. Na kisika kukangama kaka na yina Ndinga me tuba, yandi—yandi zolaka kutekisa yandi dibanza yina ti yandi ke vwanda na ndwenga mingi, mpe yandi ndimaka yawu. Mpe ba ke sala kaka kima ya mutindu mosi bubu yayi. “Ndwenga ya yinza yayi kele bulawu samu na Nzambi.” Yinga, tata.

²³² Ve, tata! Oh, la la, diambu ya mutindu mosi yina ba-Pharisien yina tekaka, mpe bawu salaka, beno me mona, na ndwenga yina bawu me kuzwa. Kasi—kasi ke manga Ndinga ya muvimba ya Nzambi.

²³³ Ntangu Yawu me talisama pwelele mpe Yawu me siamisama na bawu, bawu ke meka kaka na kuzwa kima mosi, mpe ba ke banza ti ya kele mayele ya yimbi. Bawu kele ve ya kuvwanda na mabanza ya bawu. Bawu lenda ve kukwikila Yawu. Beno lenda tuba na bawu kima mosi, mpe bawu ke vutukila yawu dyaka; beno lenda tuba na bawu kima mosi, bawu ke vutukila yawu dyaka. Mpe bawu kaka . . . Mpe lenda ve kukotisa Yawu, beno me mona. Mpe beno tala bawu mbote; bawu ke sosa kima mosi, kaka foti mosi. Yawu yina bawu ke zolaka.

²³⁴ Yawu yina, kana yawu vwandaka ve samu na lemvo ya Nzambi, bafoti ya munu nionso lendaka basika pwelele, kana mu vwandaka na yawu. Beno me mona? Yawu kele lemvo ya Nzambi, samu yawu kele ve na bafoti na kati ya Ndinga ya Nzambi; Nsangu ya mbote ya kieleka. Mu ke tubaka ntangu nionso, na muntu nionso, kana beno me mona munu kulonga to kusala konso kima yina kele kieleka ve na Ndinga ya Nzambi, beno kwisa tuba na munu. Tala kima yina ke fikaka bafoti yina beno ke mekaka na kumona. Beno tula kaka meso ya beno na Yawu, mpe beno ke mona ve bafoti, samu ya kele ve na bafoti.

²³⁵ Ntangu yayi beno bambuka moyo, Judas banzaka ti yandi kuzwaka mosi. Muntu yina banzaka ti yandi kuzwaka muntu mosi. Bambala mingi, bawu ke banzaka ti bawu me kuzwa yawu, kasi yawu ke talisa ti yawu kele ve. Yina kele bakwikidi ya kati-kati, bantu ya luvunu. Bawu kele na makumi yivwa na tanu na

zulu ya nkama na zulu ya Ndinga, mutindu Eve vwandaka, kasi, makumi yivwa na yivwa na yivwa mpe yivwa na zulu ya kumi; kasi ya vwandaka mosi na zulu ya kumi yina nataka lufwa mpe kiadi nionso.

²³⁶ Yina kele kima mosi yina ke fundisaka organisation mpe nionso yina, samu ti bawu ke bakaka ve Ndinga nionso ya Nzambi. Yina kele bakwikidi ya kati-kati. Beto ke mona ti yawu ke vwandaka ntangu nionso mutindu yina, kasi ke manga kieleka, Ndinga yina me siamisama. Yayi ke vwandaka ntangu nionso na konso nsungi. Beto ke mona bawu kaka na ntangu bawu ke kwenda na ntwala, mpe bawu kele diaka bantu ya nsambulu mingi.

²³⁷ Ntangu yayi, mu ke zola kuma pene-pene ntangu yayi, samu mu me baka kati-kati ya ngunga yankaka.

²³⁸ Yesu, beto ke mona ti Yandi me kebisa beto samu na bilumbu yayi ya nsuka mpe bantu ya mutindu yayi, ti bawu ke vwanda ya kufwanana mingi na kima ya kieleka, ti kieleka bawu ke vuna mpe Basolami. Yinki ya kele? Ya kele ba-Judas, bantu yina ke kwendaka ntama mingi na nzila. Beno tala, bawu—bawu lenda dila, kuboka, kutuba ti ba ke basisaka bampeve ya yimbi, bima nionso, mpe na manima ba ke baluka mpe ke manga Ndinga. Ya kieleka. Bawu kele na mutindu ya kinzambi. Ba ke—ba ke—ba ke kaka . . .

²³⁹ Beno tala kisika Judas vwandaka. Mpeve ya Judas mataka tii na Nsangu ya mbote, tii kuna na Pentecote. Kasi ntangu ya ke kuma ntangu ya mbotika ya yandi na Nkumbu ya Yesu Klisto, mpe bima yayi yankaka yina ke tambula na mbotika ya Mpeve-Santu, yandi basikaka. Yandi lakisaka bantinta ya yandi. Mpe mpeve yina lenda zinga na ba denomination yina tii kuna ya ke kuma na Kieleka yina, na manima yandi ke basika na nzila, mutindu mpeve yina kele na zulu ya bawu, yina kwisaka na ntwala ya nkwezulu ya bawu; kaka mutindu nkwezulu ya Jean na ntwala ya Yesu.

“Ntangu yayi beno ke tuba, ‘Yesu tubaka ti bawu ke vwanda pene-pene mingi.’”

²⁴⁰ Ntangu yayi, “Yina ba soolaka,” yina kele mutindu yina kele na nkumbu ya bawu na Buku, kubanda mbandukulu, ya Luzingu, yina ke kwikila, to yina ke mbandukulu ya yinza, yina ke kwikila Ndinga nionso ya Luzingu. Yina kele Musolami.

²⁴¹ Ntangu yayi beno tala mbote bantu yayi. Ntangu yayi, mu ke tuba yayi na luzitu mpe luzitu nionso, na zola ya kinzambi; kana ve, mu ke—mu—mu—mu ke na nsatu ya lubokilu na autel, samu na munu mosi. Beno tala, Yesu tubaka ti bawu ke vuna mpe Basolami. Ntangu yayi, yina kele ve ba-Methodiste, yina kele ve ba-Baptiste; beto zaba ti bawu kele bantu ya kukondwa lukwikilu, na kubanda. Kasi, ya kele organisation ya ba-Pentecotiste yina me kota na denomination yina, yina me tula

bandilulu ya bawu, kukondwa kukotisa Ndinga; mpe bawu me tula ndilulu mpe bawu me sala organisation ya bawu mosi, mpe bawu me basisa Ndinga. Bawu ke vuna Basolami, bawu kele kieleka mutindu mosi! Beno tuba, “Bawu ke dila. Bawu ke boka. Bawu ke dumuka na zulu mpe na ntoto. Bawu ke tubaka ti bawu kele na balukutakanu ya kubeluka ya nzutu.” Mutindu Judas salaka, mpe mutindu bayankaka nionso me sala. Ntangu bawu basikaka, bawu vutukaka na kiese mpe nyonso, mpe bankumbu ya bawu vwandaka ya kusonika mpe na kati ya Buku ya Luzingu ya Mwana-dimeme.

²⁴² Kasi, beno bambuka moyo, Kento ya makwela ke telema ve—ve—ve na kati ya kimvuka yina. Yandi ke kwenda na Enlevement.

²⁴³ Na Lufundusu, lufundusu bandaka, “Mpe babuku zibukaka, muntu ya yimbi; mpe Buku yankaka, yina kele Buku ya Luzingu, yawu zibukaka,” mpe kuna vwandaka Kento ya makwela samu na kufundisa yandi. Beno me mona? Beno me mona? “Buku yankaka zibukaka, yina kele Buku ya Luzingu.” Yina kele mameme na lweka mosi, mpe bankombo na simu yankaka. Beno me mona, bantu yina kufwaka kuna, bayina kuzwaka ntangu ya mbote-mbote ata fioti ve, ya ke vwanda bayina ba ke tula kuna na lweka.

²⁴⁴ Kasi ntangu yayi beno tala, “kuvuna” mpe Basolami, beno tala mbote kimvuka yina. Ya kele kimvuka yina ke na kulandaka nzila, “Yinga, mpangi. Alleluia! Yinga. Nkembo na Nzambi!” Mpe kuna na kati ya ntima ya beno beno ke zaba diambu yina ba ke sala na beno; samu na kuzwa beno na dibuundu (samu na yinki?) samu na kubenda nkonga ya bantu, samu na kubasisa bawu mbongo nionso yina bawu lenda vwanda na yawu. Beno banza ti mu zaba yawu ve? Bawu ke banzaka ve ti mu zaba yawu, kasi mu zaba yawu.

²⁴⁵ Yesu zabaka, kubanda mbandukulu, nani vwandaka muntu ya luvunu. Beno me mona? Beno me mona? Kasi yinki Yandi salaka? Yandi vingilaka kaka tii na ntangu yina. Yawu yina beto lenda sala ntangu nionso, kuingila tii na ntangu yina. Beno tambula ve beno mosi. Beno vingila tii na muniti yina.

²⁴⁶ Na kuvwandaka na mutindu ya bu- . . . mutindu, mpe ba ke landila kaka mutindu yayi, yina kele kimvuka ya bantu ya luvunu. Beno tala mbote muntu yina ya luvunu, kimvuka yina kuna; mukwikidi ve—ve, muntu ya kukondwa lukwikilu ve, kasi yina kele mukwikidi ya kati-kati. Oh, la la! Yinki bawu ke na kusala? Ba ke landila kaka mutindu yina tii kuna ba ke banza ti bawu me kuzwa kima mosi, ba ke botula mbongo nionso na bantu, beno me mona, mpe na manima ba ke fulusa yawu na ba-organisation yayi ya nene; kieleka ba ke wisana na yawu ve, mpe bawu zaba yawu. Beno me mona, bawu zaba yawu.

247 Yina ke sala ata luswaswanu ve yina beno ke tuba. Ba ke kebisaka ntangu nionso bantu ya bawu na ntwala beno kwisa, “Beno kuwa Yawu ve.”

248 Muntu mosi, na kikesa ya kutelema kuna na Ohio, kaka ntangu Mpangi Kidd belukaka, yandi kwisaka kuna na estrade, mpe yandi tubaka, “Ntangu yayi, Mpangi Branham kele profete, na ntembe ve, ntangu yandi kele na nsi ya kupakulama. Kasi ntangu yayi,” yandi tubaka, “ntangu kupakulama me bika yandi,” yandi tubaka, “beno kwikila ve Malongi ya yandi, samu ti Yawu kele luvunu.”

249 Mpe yandi zabaka ve, ntangu mu vwandaka na kati ya bureau ya munu, Mfumu monikisaka yawu na munu. Mpe mu kwendaka kaka kuna. Mpe mingi ya beno vwandaka kuna. Mu tubaka, “Samu na yinki muntu lendaka tuba diambu ya mutindu yina, ntangu Ndinga . . .” Ntangu yayi, beno me mona, mu me tubaka ata fioti ve ti mu kele profete; yandi tubaka yawu.

250 Mpe profete, mpova yayi *profete*, “mumoni,” Na Ngwisani ya Nta- . . . Ntangu yayi, mbangululu ya Kingelesi ya *profete* zola kutuba “mulongi.” Kasi na Ngwisani ya Ntama *mumoni* vwandaka muntu yina vwandaka na “Ntendulu ya Kinzambi ya Ndinga,” mpe Ndinga vwandaka kwisa na yandi mpe na luzabu na nzila ya Ndinga yina vwandaka kwisa na yandi mpe yandi lendaka mona yawu na ntwala vwandaka talisa yina yandi vwandaka. Ya vwandaka yina . . .

251 Mpe muntu ke tuba ti muntu kele profete, mpe kuna yandi ke tuba ti Malongi ya yandi kele ya luvunu? Kana ya kele ve mutindu ya kusala mbongo, yinki ya kele? Ngunga me kuma pene-pene na ntangu kima yina ke salama. Yinga. Kasi ya kele mutindu yina, mukwikidi ya kati-kati, ke simba beno na mukongo, “mpangi-bakala,” mutindu Judas. Kasi, beno bambuka moyo, Yandi zabaka kubanda mbandukulu. Yandi zaba yawu diaka bubu yayi. Yinga, tata.

252 Beno bambuka moyo, bayina nionso ke kuwa bande yayi, diaka, ya kieleka, beno kele na kati ya mosi ya bimvuka yayi. Ya kele kaka kieleka. Ntangu yayi beto ke sukisa. Muntu nionso yina kele awa, yina kele awa, muntu nionso yina ke kuwa bande yayi; mpe ata ti kilumbu mosi mu fwana bika yinza yayi, ba-bande yayi ke zinga diaka. Ya kieleka. Beno me mona? Mpe beno kele na mosi ya bimvuka yayi. Beno fwana vwanda na mosi ya yawu. Ya kele kieleka. Beno lenda ve kutina yawu. Beno kele na mosi ya bimvuka yayi.

253 Ntangu yayi yinki? Beno kukitalisa na muntu mosi ya Biblia yina kwikilaka, kisika beno kwikilaka Ndinga ntangu Yawu me siamisama, mutindu mu talisaka Yawu na nkokila yayi, ti yawu vwandaka Ndinga yina me siamisama ntangu nionso, ntangu nionso ya kuswaswana na kundima ya bantu nionso.

254 Kana beno zolaka zinga na bilumbu ya Noé, ntangu yayi bika mu yufula, wapi lweka beno zolaka vwanda, na lweka ya dibuundu to na lweka ya Noé, profete? Beno me mona?

255 Kana beno zingaka na bilumbu ya Moise, beno zolaka kwikila nsangu ya Moise na manima Yawu me talisama mpe me siamisama na Nzambi? Kasi beno zolaka kwenda na Koré mpe Dathan, mpe bayankaka, mpe na kutubaka, “Nge kele ve santu mosi kaka. Bantu yankaka yina lenda sala bima yayi yina nge ke salaka, mpe”? Beno me mona? Beno zolaka vwanda na mosi, mpe yawu yina beno kele, na nkokila yayi.

256 To beno lendaka vwanda na Daniel, to na dibuundu yina vwandaka kuna na feti ya Nebucadnetsar? Beno me mona? Beno zolaka vwanda na ngaanda, to beno zolaka vwanda kuna na feti yina, kima ya nene yina bawu vwandaka sala?

257 Beno zolaka vwanda na Elie, muntu yina vwandaka ya kutelama yandi mosi, yina ba bokilaka, “kiboba ya kilawu, muntu yina me zimbisa mabanza ya yandi,” mpe yandi vwandaka ya kutelama na zulu ya mongo, mpe yintu ya yandi vwandaka sema kuna na mwini, na nkawa ya kuniongumuka na diboko ya yandi, bandeke vwandaka pesa yandi madia, uh-huh, kilawu mosi? To beno zolaka vwanda na banganga-Nzambi mpe bayina nionso kuna na Jézabel, mpe bakento yayi yankaka ya kulwata bilele ya bilumbu yayi? Mpe Elie vwandaka ya kutelama kuna, yandi vwandaka nganina bawu, na ngolo ya yandi nionso! Wapi lweka beno zolaka nata kento ya beno? Beno banza kaka. Beno banza kaka beno mosi na nkokila yayi.

258 Na bilumbu ya Yesu, beno zolaka vwanda na Mwana-bakala yayi yina vwandaka ve na muswa? Yandi vwandaka ve na bimvuka. Bawu vwandaka tuba, “Wapi lukolo Nge me katuka? Nkumbu ya Nge kele ve na kati ya mukanda ya beto awa. Wapi mutindu Nge ke kuzwa ndwenga yayi? Wapi mutindu Nge zolaka longuka kana beto longaka Nge mambu yayi ve? Wapi lukolo Nge me katuka? Nge kele Methodiste, Presbyterien, to Baptiste?” Yandi vwandaka ata na mosi ya yawu ve. [Mpangi-bakala mosi me tuba, “Yandi vwandaka na Ndinga.”—Mu.] Ya kieleka. Yandi vwandaka Ndinga. Ya kieleka kaka, mpangi-bakala. Beno . . .

259 To beno zolaka kwenda na lweka na ba Pharisien ya kundima ya bilumbu yayi ya nganga-Nzambi ya kiboba ya kukikumusa yina monanaka mutindu muntu ya lembami mingi mpe ya lutondo, mpe ya organisation yina bandaka kubanda Concile ya Nicée, to kubanda ntangu Luther bongisaka yawu? To wapi—wapi kimvuka beno zolaka vwanda? Beno zolaka vwanda na . . . Wapi kimvuka beno zolaka vwanda? Beno zolaka kangama na Ndinga ntangu beno me mona Yawu me siamisama mpe me talisama na beno, ti Ya vwandaka Nsangu ya kilumbu yayi, to beno zolaka telama na lweka ya dibuundu? Ntangu yayi beno banza yawu kaka beno mosi na nkokila yayi.

²⁶⁰ Beno zolaka vwanda kuna na bantumwa, ntangu bawu monaka Yesu mpe bima yayi nionso ya mansweki, ntangu Yandi nganinaka milongi yayi, mpe tubaka, “Beno kele buyamba ya banioka”? Milongi yayi ya kusungama, ya kiboba yina longokaka Ndinga yayi. Yandi tubaka, “Beno kele kima ve kasi caverne ya miyibi, mpe beno kele—beno kele ya kufuluka na mikwa ya bantu ya kufwa. Beno kele kima mosi ve kasi kibaka yina ba tula mukubu ya mpembe.” Beno me mona? “Beno nsungi ya bitupa.” Beno zolaka telama na lweka ya Muntu yayi ya kudasuka, Yina telemaka kuna mpe vwandaka ngana mpe vwandaka panza bima? Yandi tubaka, “Nani na kati ya beno lenda fundisa Munu na disumu? Kana Mu me sala ve yina Tata me tuba . . .”

²⁶¹ Bawu tubaka, “Beno kuwa yawu ve. Mwana-bakala yina kele na mpeve ya yimbi na zulu ya Yandi. Yandi kele kilawu. Yandi kele kilawu. Yandi kele—Yandi kele na mpeve ya yimbi na zulu ya Yandi. Beno me mona? Ntangu yayi, . . . wapi mutindu Yandi ke salaka yawu, Yandi, yina kele mpeve ya nganga-nkisi na kati ya Yandi. Beno ke tuba . . . Nani Yandi kele? Mama ya yandi kuzwaka Yandi ntete yandi mpe bakala ya yandi kukwelana. Beno me mona? Beno me mona? Wapi lukolo Yandi me katuka? Beto kele ve na kisika mosi na kati ya mukanda ti Yandi kwendaka na lukolo ya bana.”

²⁶² Mpe kasi ntangu Yandi vwandaka na bamvula kumi na zole, Yandi vwandaka yitukisa mpe vwalangisa banganga-Nzambi, na Ndinga ya Nzambi. Beno me mona? Wapi lukolo Yandi me basika? Lukolo ya Zulu. Beno me mona? “Ntangu beno ke mona Mwana ya muntu ke kulumuka na kisika yina Yandi katukaka.” Beno me mona, yina vwandaka lukolo ya Yandi.

²⁶³ Kasi beno zolaka telama na bantumwa, na Muntu ya mutindu yina, ntangu kumekama ya ngolo kwisaka?

²⁶⁴ To beno zolaka kwenda kaka na makumi sambwadi, mpe kutuba, “Mbote, beto ke vutuka na dibuundu ya beto kana Nge ke longa mutindu yina, na kutubaka yawu, Nge kele, ‘Mwana ya muntu’? Ntangu, na manima ya nionso, nani Nge kele? Nge kele nani? Muntu mutindu mu kele, mu ke kudiaka na Nge, mpe Nge ke meka na kutuba ti Nge kele kima mosi. Mu talaka Nge. Mu monaka kulemba ya Nge. Mu monaka Nge ke dila. Mu monaka Nge ke sala mutindu *yayi, yina, to yankaka*. Mu monaka Nge ke kwenda na ntoto ya kuyuma na beto, mpe bima nionso yina, mpe Nge kele kaka muntu. Mpe Nge ke tuba ti Nge me katuka na Mazulu. Ya kele ya kulutila mingi samu na munu.” Beno zolaka kwenda kuna na bawu? To beno zolaka kwenda na makumi sambwadi? To beno zolaka tambula na bantumwa mpe Klisto?

²⁶⁵ Ntangu Santu Martin mekaka na kutula mbotika na Nkumbu ya Yesu Klisto, na kati ya dibuundu, ntangu yandi vwandaka meka na kusimba bidimbu mpe mambu ya ngitukulu mpe nionso yina, mpe dibuundu ya Catholique fundisaka muntu

yina mpe zolaka ndima yandi ata fioti ve, mpe losaka yandi na nganda, beno zolaka baka kisika na credo ya Katolika, to beno zolaka telama na Santu Martin? Ntangu yandi mangaka na kundima biteki yayi nionso ya—ya bantu ya kufwa, mpe kusambila bawu, kusambila biteki yayi, mpe nyonso yina, ntangu yandi mangaka ba-dogme yina ba vwandaka kubwela, yandi tubaka, “Bika Ndinga kuvwanda Kieleka!” Mpe Nzambi siamisaka yandi na bidimbu ya nene mpe mambu ya ngitukulu, mpe yina yandi zabisaka na ntwala salamaka. Mpe nionso yina yandi vwandaka sala, yandi vwandaka tambula na Mpeve ya Nzambi mpe vwandaka siamisa yawu, mpe ata mosi ve ya banganga-nzambi ya bawu yayi to kima mosi lendaka soba yawu. Beno zolaka baka lweka ya yandi mpe kukwenda na Santu Martin, to beno zolaka kwenda na credo ya Katolika?

²⁶⁶ Ntangu yayi Ndinga, ntangu yayi Ndinga ya Nzambi to ba-dogme ya dibuundu, kele na ntwala ya beno. Beno lenda baka, kundima yina ba-dogme ya dibuundu, to kusala yina Ndinga me tuba?

²⁶⁷ Beno bambuka moyo, na bansungi nyonso me vwanda mutindu ya kele kieleka ntangu yayi. Ya ke vwandaka ntangu nionso na kundima ya bantu mingi na kati ya bantu, mpe ya ke vwandaka kaka ya kuswaswana fioti na Ndinga ya kieleka. Beno bambuka moyo, ata fioti ve ti bantu ke mangaka Yawu ya muvimba. Oh, ve. Mbeni ya Klisto ke mangaka Ndinga ve. Kieleka ve. Yandi ke tubaka ti yandi ke kwikila Yawu, kasi Yawu nionso ve mutindu ba me sonika Yawu awa. Beno me mona? Beno me mona?

²⁶⁸ Satana tubaka na Eve, Eve kwikilaka Yawu nionso, kasi mwa kitini yina ya fioti yina yandi tubaka na yandi. Bawu ke baka Yawu nionso kasi kaka mwa kitini ya fioti, ya lendaka vwanda, “beno kwenda na baptistere,” yawu lenda vwanda kima yankaka; beno fwana baka Yawu, konso kitini, kaka mutindu Yawu kele *Awa*, beno me mona, kaka mutindu Yawu me tuba *Awa*, ya lenda sala ti beno sala mwa bisalu ya ntete dyaka, kasi ya kele kaka yina Ndinga ke tuba. Yayi vwandaka mayele ya yimbi ya Satana kubanda ntangu yandi salaka yawu ntete na Eve, kaka samu na kukondwa kukwikila mwa kitini ya fioti ya Ndinga.

²⁶⁹ Mpe, ntangu nionso yandi ke kabulaka bimbuka tatu ya bantu, Ndinga ke kabulaka bantu yayi. Na konso nsungi ya vwandaka mutindu yina. Konso nsungi yina me vwandaka, ya ke vwandaka mutindu yina, ntangu Nzambi fidisaka kima mosi na kusalu mpe ke talisa Yawu pwelele, Ndinga ya Yandi.

²⁷⁰ Na yina ya kele na bantu yina ke landa, bayina ke tubaka ti bawu kele bakwikidi, mpe bawu kele mutindu yina. Ya kele bayina ke baluka ve. Ba ke kwikila Ndinga. Ntangu nyonso yina kele na kati ya Ndinga, ba ke kwikila Yawu.

271 Kasi ntangu Yawu ke swaswana fioti, ata ti wapi mutindu Nzambi me talisa Yawu na yina bawu ke kwikilaka, bawu ke tuba, “Mbote, mu—mu—mu me ndima *Yawu* ve.” Yina kele muntu ya kukondwa lukwikilu.

272 To beno ke landila kaka kuna tii beno ke kuzwa ntangu ya kutuba, “Uh-huh, yawu yayi!” Judas mosi me kubama na kutula muntu mbele na mukongo, mutindu yandi salaka. “Mu zabaka ti ya ke zabana, ntangu yayi to na ntwala. Yawu yina!” Yina kele mukwikidi ya kati-kati. Konso, konso kitini ya yawu, beto ke mona yawu na kati ya Biblia.

273 Mwana-bakala mosi ya fioti, awa na Kentucky, yina ba sansaka kuna na bamongo, yandi—yandi me vwandaka ata fioti ve kisika yina vwandaka ditenzi. Bawu vwandaka na mwa kitini mosi ya kunamika na zulu ya yinti, kasi yandi me monaka kizizi ya yandi ata fioti ve. Yandi kwisaka awa na Louisville, ba tubaka na yandi, mpe yandi kwisaka kutala mpangi ya mama ya yandi ya kento. Mpe yandi vwandaka zinga na mosi ya bayinzo ya kitoko, na yinzo mosi ya mutindu ya ntama. Ntangu bawu kwendaka na mosi ya bivinga yina vwandaka na kitala-tala na kielo, ya vwandaka fika na zulu mpe na nsi ya kielo. Beno me mona?

274 Mpe ntangu mwana-bakala yayi bandaka na kukwenda mbangu na kati ya yinzo, yandi telemaka. Johnny ya ntwenia monaka Johnny ya ntwenia. Beno me mona? Mpe yandi me kalata yintu ya yandi, mpe mwa Johnny na kitala-tala me kalata yintu ya yandi. Yandi sekaka, mpe Johnny ya ntwenia na kitala-tala yina sekaka. Yandi me dumuka na zulu mpe na nsi, mpe Johnny ya ntwenia me dumuka na zulu mpe na nsi na kitala-tala. Beno me mona? Yandi belamaka pene-pene mingi. Yandi banzaka ti ya vwandaka mwana-bakala ya ntwenia yina yandi lendaka sakana na yandi, na yina yandi belamaka. Na yina, yandi bulaka malembe na zulu ya ditenzi. Yandi balukaka, mpe bibuti ya yandi vwandaka tala yandi. Yandi tubaka, “Mama, yina kele munu.”

275 Ntangu yayi beno ke monana na kati ya *Yayi*, mpe yina kele nge? Uh-huh. Uh-huh. Nani ya ba-Johnny *yayi* nge ke mekula? Nani kele nge, nge me mona? Nge kele mosi ya bawu.

276 Yina kele mosi ya bawu, mosi yina lendaka baluka, ntangu beno ke sala kifu ya ntete, kima yina beno ke bokilaka kifu. Beno me mona?

277 Beno meka yawu na Ndinga mpe beno tala kana ya kele kieleka, kana Ndinga ke tezaka bima nionso. Beno me mona, beno teza bima nionso na nzila ya Ndinga. Yesu tubaka mutindu yina. Yinga, tata. “Beno kangama na yina kele mbote.” Ya kieleka Yandi tubaka mutindu yina.

278 Ntangu yayi beno tala na kitala-tala ya Ndinga ya Nzambi, na bansungi yankaka, mpe beno tala wapi kimvuka na kati ya bimvuka yayi tatu beno ke talisama. Ntangu yayi beno banza

kaka, kana beno zingaka na bilumbu ya Noé, kana beno zingaka na bilumbu ya Moise, kana beno zingaka na bilumbu ya Yesu, to mosi ya bilumbu yayi, nionso yina ya kele, beno banza kaka na wapi nkonga yina beno zolaka vwanda. Beno banza na yawu na nokokila yayi.

²⁷⁹ Na yina, mutindu beno kele na ntangu yayi. Ntangu yayi, beno banza kaka ntangu yayi. Yayi kele mudindu mingi ntangu yayi. Mpe beno baka ve diambu yayi na zulu-zulu. Mutindu ya beno na ntangu yayi ke talisa na beno kimvuka yina beno zolaka vwanda na ntangu yina. Ntangu yayi, beno kele zuzi ya beno mosi, yina ke talisa yina beno kele.

²⁸⁰ Reverend, longi, yinki kimvuka beno zolaka vwanda na ntangu Yesu tubaka mambu yina vwandaka mpasi mingi na kukwikila? Yinki? Yinki? Na manima Yandi talisamaka na mutindu ya kulunga ti Yandi vwandaka Ndinga, beno me mona, mpe kasi, nsamunu yina, beno me kuwaka ntete ve kima ya mutindu yina, “Mwana ya muntu, yinki beno ke tuba kana Yandi mata na Mazulu kisika Yandi katukaka?”

²⁸¹ Mpe beno ke tuba, “Mbote, mu zaba kisika Yandi butukaka. Mu zaba tata ya Yandi, mu zaba mama ya Yandi, mpe awa Yandi me tuba ti Yandi ke mata na kisika Yandi me katuka.” Yina zolaka vwanda fioti mpasi mingi samu na beno, mutindu yina ve, tata? Uh-huh. Ya vwandaka kaka mwa mpasi fioti samu na beno; beno zolaka kukanga ntima na Yawu. Mbala yankaka ya kele mutindu mosi bubu yayi. Na yina beno tala na ditenzi ya Ndinga ya Nzambi mpe beno tala kisika wapi beno me telema. Oh, muntu yina ke vunaka bantu, beno sala yawu ata fioti ve.

²⁸² Beno tala, beno kele na mosi ya bimvuka yayi. Mutindu ya beno na ntangu yayi, mutindu ya mpeve ya beno, ti, beno yina ke monana na kati ya nkonga yayi awa, mpe beno yina ke vwanda na kisika yina ke monana ve na kati ya bantu yina kuwa bande yayi, mutindu ya mpeve ya beno na manima beno ke kuwa bande yayi, ke lakisa na beno wapi kimvuka beno kele. Ya ke tuba na beno kieleka kisika beno kele, kana beno kele mukwikidi na kati ya Ndinga mpe beno ke kangama na Yawu, kana beno kwenda, to beno ke kanga bande yayi. Hmm? Yina me tuba yina beno me sala. Beno ke zola ve kuwa Yawu, mpe beno ke kanga Yawu, beno ke tuba, “Mu zola ve kuwa Yawu,” yina, yina kele muntu ya kukondwa lukwikilu yina. Beno me mona, beno ke sukisa ve na kuteza yawu mpe beno ke mona kana ya kele Kieleka to ve. Beno me mona? To beno ke bikana kaka kuna mpe kumeka na kuzwa foti na Yawu, na yina beno zaba kisika beno kele, diaka. Yawu ke tuba na beno.

²⁸³ Nzambi sadisa beto na kukwikila Yawu mpe kutelama na zulu ya Yawu, mpe kuvwanda ya kukwikama na Yawu, mpe kutumama na Ndinga, samu Yandi kele Ndinga. Beno ke kwikila yawu?

Beto, beto sambila.

²⁸⁴ Tata ya Mazulu ya luzolo, mutindu ya kele mpasi, na bantangu yankaka, na kutuba bima yayi, mpe na kuzabaka ti ya lendaka vwanda na makumi ya mafunda ya bantu ke kuwa yayi na bande, mutindu yawu ke kwenda bisika nionso na yinsi mpe bisika nionso na yinza. Kasi, Mfumu ya Luzolo, ya kele kieleka, ya kele kaka kieleka. Mu ke sambila, Mfumu, ntete vedisa ntima ya munu. O Mfumu, teza munu, meka munu.

²⁸⁵ Kulumusa meso na zulu ya munu, Mfumu. Mu me lemba. Mu—mu—mu. . . mu me—mu me lemba. Mu me—mu me lemba mingi. Laka ya munu kele ya kukangama. Bikoba ya munu—ya munu—ya munu me—me—me—me kuma mutindu, ya kuyuma. Mpe, nzutu ya munu ke na kulemba, mu ke na kununa. Mpe—mpe ya ke vwanda dyaka ve bilumbu mingi, Mfumu, mu banza, mpe kulutula mingi mwini ke soba, tii—tii mu ke—mu ke kwenda.

²⁸⁶ Mpe ntangu yayi tala munu, ntangu yayi, Tata. Mpe kana—kana ya kele na kima yina mu ke na kusala mbote ve, mpe mu zaba yawu ve, Nge—Nge ke talisa yawu na munu, Mfumu. Nge—Nge ke lakisa munu. Mu—mu me kubama ntangu yayi na kusungika yawu mbote.

²⁸⁷ Mu ke kukitala munu mosi kuna na ditenzi ya Ndinga ya Nzambi. Wapi mu me telama? Kizizi yina mu ke mona ke talisa Yesu Klisto? Ya kele muntu yina mu ke monaka na ditenzi? Mu ke mona mosi ya bakwikidi ya Ngwisani ya Ntama, to bakwikidi ya Ngwisani ya Malu—malu? Mu ke mona mukwikidi ya kati-kati? Mu ke mona kizizi ya munu mosi mutindu muntu ya kukondwa lukwikilu yina lendaka ve kubikana kuna mpe kuwa Ndinga, mpe ke baka dibanza ya denomination na kisika ya yawu? Mu ke kukitala kuna, na kumekaka na kuzwa mwa foti?

²⁸⁸ Mfumu, kana ya kele mutindu yina, sukula munu kaka—kaka, Mfumu. Bikoba ntima ya munu kuvwanda ya bukente mpe ya kuvedila. Samu ti, yayi kele luzingu ya munu, Mfumu, mu. . . Ya kele, mu zola yawu vwanda ya kusungama. Ya kele ve na nsatu ya kusala yawu ndambu, kana ya kele na mutindu ya kusala yawu mbote. Mu, mu zola yawu vwanda ya kusungama, Tata. Yina kaka ve, kasi mu ke twadisa babakala na yimbi, mpe bakento na yimbi, mpe bantu yina mu ke zolaka, mpe ke zolaka munu; na yina, mu ke sala yimbi kana mu me sala mutindu yina.

²⁸⁹ Mpe, Tata, kana ya kele na kima mosi, kana mu banzaka na nkokila yayi ti dibuundu mosi ya denomination vwandaka ya kusungama; to Conseil ya Mabuundu vwandaka ya kusungama, kana mingi ya bantu vwandaka ya kusungama; Mfumu Nzambi, sadisa munu na kuvwanda muntu ya kulunga, mpe Muklisto ya kulunga, samu na kundima yimbi ya munu mpe kutelama awa mpe kufidisa bantu yayi kisika mu ke banza ti ya kele kieleka. Vedisa munu. Bikoba mu tala mpe mu mona. Kasi ntangu ya ke kuma na bima yina, Mfumu, na mutindu mu lenda mona

yawu, na kuvwandaka na mitindu yayi ya nganda mpe ke manga Ndinga; beno lenda tuba Yawu na bawu, mpe kasi bawu ke tuba, “Mbote, Yawu ke sala luswaswanu mosi ve. Yawu . . . Nzambi ke vingila Yawu ve ntangu yayi.”

²⁹⁰ Mfumu, mu ke kwikila ti Nge keke Yesu mutindu mosi. Nge keke Nzambi mosi yina Nge vwandaka ntete. Nge keke dyaka Nzambi, mpe Nge sobaka ve. Mu ke kwikila ti Biblia yayi keke Ndinga ya Nge, mpe mu ke kwikila ti Nge na Ndinga ya Nge keke mutindu mosi.

²⁹¹ Mpe mu ke sambila, Nzambi, ti Nge ke pesa beto Mpeve-Santu ya Nge, samu na kukindisa Ndinga, samu na kupesa beto Ngolo ya nkindusulu; ti, kilumbu mosi ntangu luzingu ke suka, mpe Nge me manisa na beto, ti beto ke kindisama mpe ke mata na Mazulu kisika beto vwandaka, na kati ya mabanza ya Nzambi, na ntwala yinza kusalama. Nzambi, pesa yawu.

²⁹² Lemvokila masumu ya beto, Tata. Kana ya keke na babakala to bakento awa, yina keke na kimvuka yankaka yina, na lweka ya bakwikidi ya kieleka na Ndinga, Nzambi, sukula ntima ya bawu. Kana ya keke na bantu yina ke na kuwa bande, to ke kuwa bande, mu ke sambila samu na mvedolo ya bantima ya bawu, ti Nge ke vedisa bawu, Mfumu. Mu—mu zola ve kumona bawu kuzimbana. Nzambi, mu ke sambila ti Nge ke—Nge ke sadisa beto na kubakula ti beto ke—ke sungika ve yimbi na yimbi yankaka. Ya keke kaka na mutindu mosi ya kusala yawu, ya keke kukatula bayimbi nionso zole na nzila, mpe kusungama. Mpe mu ke sambila, Tata, ti Nge ke pesa yawu na beto, na nzila ya Yesu Klisto Mfumu ya beto.

²⁹³ Na bayintu ya beto ya kukulumusa, bantima ya beto ya kukulumusa, ntangu yayi mu zola ti beno telama kaka mwa baminuti fyoti.

²⁹⁴ Ntangu mu monaka vision ya difelo, mutindu—mutindu mwana-bakala ya ntwenia, mu monaka boma ya yawu. Na yina, mu lendaka vwanda na kyeta na yayi. Ya lendaka vwanda dikebi mosi. Ya lendaka vwanda. Mu zaba ve. Ya monanaka mutindu ti mu vwandaka kisika mosi kuna. Ya vwandaka diambu mosi ya kieleka.

Na yina, ntama mingi ve, ntangu mu monaka kisika ya bantu ya kusakumuka.

²⁹⁵ Ntangu mu vwandaka na kisika ya bantu ya kuzimbana, mu bokaka, “O Nzambi, kubika muntu mosi ve kukwisa awa!” Beno lenda ve, ata ndinga mosi ve lendaka tendula na beno boma yina keke kuna. Ya keke ve na mutindu samu na munu kutuba na beno. Kana beno ke kwikila ti ya keke na difelo yina ke na kupelaka, ya kufuluka na tiya mpe sufulu, yayi ke vwanda kisika ya matiti ya kitoko ya madidi ya mbote na lweka ya boma yina ya kisika ya bantu ya kuzimbana vwandaka, mpe mpasi yina keke—yina keke na kisika yayi.

296 Mpe kana mu ke meka na kutuba na beno mambu yina ke vwanda na zulu ya lubakusu ya muntu, kuna diaka mu lendaka ve kutendula na beno kisika ya bantu ya kusakumuka, wapi mutindu ya kele ya ngemba! Lufwa kele ve, kununa kele ve, kimbevo kele ve; ntangu nyonso ntwenya, ntangu nyonso kuvwanda na mavimpi ya mbote, mpe lufwa kele ve; Luzingu ya Kukonda nsuka, na kati ya buntwenia ya lusakumunu, mpe ata disumu ve to kima yankaka ve! Oh, ya kele ve na mutindu ya kute- . . . kutendula, kutendula yawu.

297 Mpe Santu Paul, yandi tubaka, “Meso ya muntu me monaka ve, dikutu me kuwaka ve, to ya me kotaka ve na bantima ya muntu,” beno lenda bakula yawu ve; ya kele ve na mutindu ya kutendula yawu, “yina Nzambi kele na yawu samu na bawu, na kibumbulu, bayina ke zolaka Yandi.”

298 Mpe ntangu yayi, mutindu yayi kele kaka kieleka, bayina kele awa mpe bantu yina ke monana ve, beto me talisama awa, na nkokila yayi, na mosi ya bimvuka yayi. Kana beto kele bakwikidi ya kieleka. . . Beno teza yawu na Ndinga. Kana Ndinga me tuba kima mosi, mpe dibuundu me tuba kima ya luswaswanu, yinki beno ke baka? Beno tala na ditenzi ya Ndinga ya Nzambi mpe beno tala wapi kimvuka beno kele. Mpe kana beno kele ve, na nkokila yayi, bayina kele awa mpe na bantu yina ke monana ve, kana beno kele ve, kana beno kele ve na kimvuka yina ke kwikila, mu lenda sambila kaka samu na beno ntangu yayi, ti beno ke kota na kimvuka ya bakwikidi?

299 Mpe beno zola tuba mutindu mosi, na Nzambi; na bayintu ya beto ya kukulumusa, bantima ya beno ya kukulumusa, meso ya beno ya kukanga, mpe na ntwala ya Nzambi? Bantangu yankaka bantu ke vwandaka kaka na boma fioti, beno zaba, samu na kutelemisa maboko ya bawu, na boma ya mfinangani ya bawu. . . Na yina, bawu zolaka vwanda mutindu yina ve, kasi bawu—bawu zolaka telema, mpe kutuba, “Mu, mu me sala yimbi. Mu me sala yimbi.”

300 “Yandi yina—yandi yina ke bumba disumu ya yandi ke kwenda na ntwala ve, kasi yandi yina ke ndima disumu ya yandi ke kuzwa mawa.” Beno me mona? Yinki kele *disumu*? “Kukondwa lukwikilu,” kukondwa lukwikilu na (yinki?) Ndinga.

301 Ntangu yayi, kana beno kele ve na kimvuka yina, mpe ya kele na bima yina—yina beno me mona na kati ya Biblia yina beno lendaka kaka. . . na—na beno mosi. . . na—na mayela ya beno—ya beno, beno—beno lenda ve kumona yawu. Beno kaka. . . Beno zaba ti Biblia ke tuba yawu, kasi beno kaka. . . Beno lenda bakula yawu ve, mpe kasi beno zola kusala yawu. Beno ke tuba, “Nzambi, bika mu kuzwa lubakusu. Mu ke tumama na Nge.”

302 Beno zola kutelemisa diboko ya beno, mpe kutuba, “Bambuka moyo na munu na yina beto ke sambila”? Nzambi

sakumuna nge. Nzambi sakumuna nge. Yina kele mbote. Beno me mona?

³⁰³ Ya kieleka beno banza yawu, “Ya kele na kima mosi na kati ya Biblia ti mu—mu ke—mu ke zaba ve? Mu—mu—mu kele—mu kele na boma ti mu ke vwanda na kati ya mosi ya bimvuka yayi yankaka. Mu banza ti mu ke vwanda na makumi sambwadi, ti mu. . . Ya kele kaka na bima yankaka yina mu. . . Ya kele mpasi mingi samu na munu na kubakula wapi mutindu ti—ti Nzambi ke sala bima yayi, wapi mutindu Yandi zolaka vwanda, wapi mutindu Yesu zolaka vwanda mutindu mosi, kikuma—kikuma ya bima yayi. Mu—mu ke bakula Yawu ve. Mu zola bakula Yawu. Mu—mu zola kwikila Yawu. Mpe, Nzambi, sadisa kukondwa lukwikilu ya munu. Mu—mu zola vwanda kitini ya Yawu. Mu zola vwanda kitini ya Ndinga. Mu zola Yawu na kati ya munu.”

³⁰⁴ “Kana beno ke zinga na kati ya Munu, mpe Ndinga ya Munu kele na kati ya beno, na yina beno lomba yina beno zola.” Santu Jean 15. Beto zaba ti ya kele kieleka. Beno tala, “Kana beno zinga,” ya kele ve na kati mpe na nganda, kasi, “kana beno zinga na kati ya Munu,” mpe Yandi kele Ndinga, “mpe Yawu ke zinga na kati ya beno, na yina beno lomba yina beno ke zola mpe beno ke kuzwa yawu. Beno ke kuzwa yawu.”

³⁰⁵ “Yandi yina ke ndima Bandinga ya Munu, mpe ke kwikila na Yandi yina fidisaka Munu, me luta yimeni lufwa na Luzingu.” Kasi beno lenda ndima Ndinga, ntete? Beno lenda ndima Ndinga, Ndinga nyonso, nionso ya Klisto? Klisto kele Ndinga yina ba me pakula. Yandi kele Ndinga, yina ba me pakula.

³⁰⁶ *Klisto* zola kutuba “Yina ba me pakula,” Ndinga yina ba me pakula samu na kilumbu yina, yina me monisama pwelele, Mvulusi, Mukudi. Yayi kele ntangu yina Yandi zolaka kwiza, mpe Yandi vwandaka Muntu yina ba me pakula samu na kubaka kisika yina.

³⁰⁷ Ntangu yayi ya kele Mpeve-Santu na bilumbu ya nsuka, samu na kupesa Bansemo ya nkokila, kuvutula Lukwikilu [Kisika ya mpamba na bande—Mu.] yina ba me losa, na ba-denomination; kufundisa ba-denomination mpe kuvutuka na Lukwikilu ya ntete, na Lukwikilu ya kieleka ya Biblia; Biblia ya ntete, kukwikila Ndinga nionso ya Yawu, kubwela ve na yawu mpe kusala ti Yawu kutuba *yayi* mpe *yina*. Beno tuba Yawu mutindu Yawu me tuba, mpe beno zola kwikila yawu mutindu yina.

³⁰⁸ Ya kele na bantu yina me telemisa ve maboko ya bawu, yina ke zola kutelemisa maboko ya bawu, mpe kutuba, “Nzambi, bambuka moyo na munu”?

³⁰⁹ Nzambi sakumuna nge, mama. Nzambi sakumuna nge, mama ya ntwenia. Nzambi sakumuna nge, nge. Mbote. Nzambi sakumuna nge, bakala ya ntwenia. Nzambi sakumuna nge, mpangi ya munu ya kento. “Mu zola Yandi. Mu. . .” Nzambi

sakumuna nge, mpangi-kento, kuna na diboko ya munu ya kibakala. Mpe Nzambi sakumuna nge, kuna na manima. “Mu zola . . .” Mpe Nzambi kusakumuna nge, ntwenya ya bakala. Mpe nge, mpangi ya kento, awa. Nge, mpangi-bakala, na lweka yayi yankaka, Mfumu sakumuna nge. Nzambi sakumuna nge, kuna na manima. “Bambuka moyo na munu, Mfumu.”

³¹⁰ Ntangu yayi beno bambuka moyo, beno me telemisa ve diboko na munu; na Yandi. Mbala mosi na manima ya munu, ntangu yayi, Mfumu tala diboko ya nge. Ata ti mu ke kondwa yawu, Yandi ke mona yawu. Yandi zaba ntima ya beno. Yandi zaba yina ke dibulu ya masa kuna. Yandi zaba kikuma ya beno. Yandi zaba yina ke mitifi ya beno na dikani yina. Nzambi sakumuna beno, mpangi-bakala.

³¹¹ Muntu yankaka, “Mu zola kwikila Ndinga nionso.” Nzambi sakumuna nge. Mbote mingi. Nzambi sakumuna nge. “Sadisa munu, Mfumu, sadisa munu.” Mfumu ke na kumona maboko ya beno. Yinga, tata. Yawu yina. “Ya keke na bima yina mu—mu lenda ve kubakula. Mu—mu zola ve kuvwanda muntu ya kukondwa lukwikilu. Ata ti mu ke bakula yawu ve, mu zola kukwikila yawu, kaka. Mu me kubama na kutuba, ‘Mfumu Nzambi, munu yandi yayi. Mu zola kwikila. Sadisa kukondwa lukwikilu ya munu, Mfumu.’” Nzambi vwanda na beno. Nzambi sakumuna beno. Maboko mingi, maboko mingi keke na zulu, mpe yankaka ke na kulandila na kutelama.

³¹² Beno ke tuba, “Mpangi Branham, yina keke na mfunu?” Beno telemisa diboko ya beno na mbala mosi, na dikani ya kieleka, mpe beno tala yina keke nsatu ya beno kuna.

³¹³ Beno me pesa kimbangi ti ya keke na kima mosi ya fioti na luzingu ya beno, beno zaba. Ya keke na kima mosi ya fioti, beno zola ve ti ya vwanda kuna, kasi ya keke kuna, na mutindu nyonso. Beno ke kukiyufula wapi mutindu ya lendaka salama. “Mpe, Mfumu, keba munu na kuvwanda Judas. Keba munu na kulanda—kulanda Nsangu mosi, kasi samu mu banza ti kilumbu mosi mu ke kuzwa kifu mosi. O Nzambi, munu ve. Bika mu bikana kaka na Ndinga ya Nge. Beno me mona? To mu banza ti mu ke vwanda muntu ya kukondwa lukwikilu yina ke banzaka kaka, ‘Mbote, kana—kana . . . mbote, samu na yinki bayankaka ke tuba mutindu yina ve?’ Beno me mona? Mu—mu zola vwanda mutindu yina ve. Mu zola vwanda mukwikidi. Mu zola yawu. Mu ke mona Ndinga ya Nzambi ya ngunga yayi. Mu ke mona Nzambi na kati ya Yawu. Mpe, Mfumu, sala munu kitini ya Ndinga yina. Sala munu kitini ya Yawu. Mu zola kuvwanda kitini ya Yawu.” Mfumu kusakumuna beno.

³¹⁴ Ntangu yayi beto sambila. Mpe muntu nionso, beno sambila samu—samu na beno mosi, mpe mu ke sambila samu na beno. Beno zaba, kilumbu mosi beto ke . . . beto ke vwanda ve kintwadi awa, mu banza, na mwa ntangu fyoti. Ba ke baka bayankaka

na kati ya beto, mpe beto ke vwanda kintwadi ve. Ya kele na mingi na kati ya beto awa, yina, bayankaka na kati ya beto ke na kununa. Bayankaka na kati ya beto, beto zaba ve. Ata mpe bantwenya ke na kufwa. Beto ke kufwa na konso mvula yina. Beto fwana vwanda ya kukabwana, mpe kima yayi fwana kusuka. Mpe beno lenda ve kukuma kuna na kintulumukina, beno fwana kwisa na ntangu beno kele na mabanza ya beno ya mbote.

³¹⁵ Beno ke tuba, “Mbote, kaka na ntwala mu kufwa, kana mu lenda mona Yawu.” Ve, beno sala ve mutindu yina. Beno lendaka ve kuvwanda na mabanza ya beno ya mbote na ntangu yina. Beno lendaka kufwa na kisumbula, na ntwala beno ke kuma na yinzo. Beno lenda kufwa na kukangama ya ntima. Beto zaba ve yina ke salama; kaka Nzambi me zaba yawu. Mu ke banza ve ti ya ke vwanda mutindu yina.

³¹⁶ Mu ke talaka bantu na nela kuna na nganda, mpe, mu ke simbaka maboko ya bawu na nela. Beno me mona? Yinga, Nzambi sakumuna beno.

³¹⁷ “Mu—mu zola—mu zola kuvwanda ya kusungama. Mu—mu—mu—mu—mu zola vwanda ya kusungama.” Mpe ntangu yayi beto sungika yawu, ntangu yayi, kaka ntangu yayi. Na yina, beno lenda sungika yawu na mbala mosi; kana yina me katuka na kati ya ntima ya beno, kana beno lenda tuba ya kieleka, “Mfumu Yesu, yawu vwanda konso kima yina, to yina muntu yankaka me tuba, Ndinga na Nge ke vwanda ntete na luzingu na munu. Mu ke zola Yawu na luzingu ya munu. Beno kele Ndinga. Biblia me tuba mutindu yina, mpe mu ke kwikila ti Biblia kele Ndinga ya Nzambi. Mpe mu zaba ba credo mpe ba-dogme, yina ba me kotisa na Yawu, me sala nkonga ya bantu ya luvunu. Mfumu, sukula munu na kima ya mutindu yina, mpe bika mu vwanda nyonso ya Nge. Mu ke telemisa maboko ya munu na Nge. Mu ke telemisa ntima ya munu na Nge, ndinga ya munu na Nge, kisambu ya munu na Nge. Nzambi, wila munu mawa.”

³¹⁸ Mpe maboko ya munu kele na zulu, diaka, Mfumu. Vedisa munu, O Mfumu, na kukondwa lukwikilu nyonso.

³¹⁹ Ata ti Yandi lendaka ve kupesa munu Ngolo ya kutambula mutindu Enoch mpe kufwa ve, kasi kutambula kaka na manima ya midi mpe kukwenda na Yinzo na Yandi; kasi, Nzambi, mu ke kwikila ti ya ke salama, samu ti mu zaba ti ya ke vwanda na Enlevement na kilumbu ya nsuka, mpe kisalu fwana kusuka.

³²⁰ Mpe, Tata, mutindu yina me tuba manaka ya beto, bamvula makumi tatu na sambanu diaka kisalu ke kusuka, mpe Nge ke kwiza na ntangu yina to ya ke vwanda ve na nsuni yina ke kuzwa mpulusu. Mpe na yawu ba me tuba na beto, na bantu ya bantangu mpe—mpe bantu yina ke sosaka bima ya mutindu yayi, ti kieleka beto me kuma ntama mingi, bamvula mingi, bamvula mingi me luta kuna; ba ke tuba na beto, na nzila ya bamanaka

ya bawu, ti beto kele ntama mingi kulutila yina; ya lendaka vwanda ya kele kaka na bamvula kumi na tanu to makumi zole me bikana. Mu me zaba ve, Tata. Kasi mu me zaba, mpe landila manaka ya beto, beto me kuma kuna.

³²¹ Mu ke mona ti kivuvu kele diaka ve, Mfumu. Ya ke na kwiza. . . Kana bawu banda na kulosa ba-bombe yina na zulu ya mosi na yankaka, Mfumu, ya ke—ya ke—ya ke vwanda ve na ndilu ya bitumba. Bawu ke, bawu ke bebisa mosi na yankaka. Mpe, Mfumu, ya kele ya kuvwanda kuna, mpe kasi Biblia me tuba ti mazulu nionso mpe ntoto ke vwanda na tiya. Nzambi, mu ke mona ngunga yina me belama.

³²² Mu banza na lufwa ya Ntwadisi ya yinsi, mpe na manima mu ke mona muntu ya yimbi yankaka yina ke kwiza kuna, kukondwa kubika ntangu na bakala yina ba sambisa yandi, mpe ba me kufwa yandi na munduki, ba me kufwa yandi kukondwa kubanga. O Nzambi, mosi kele ya kubwa mutindu yankaka. Bawu kele ve na muswa ya kusala yawu. Yimbi na yinsi ya beto, yina zolaka vwanda yinsi ya Baklisto, wapi mutindu beto kele mbandu ya yimbi, ya Muklisto, Mfumu. Lemvokila beto, Mfumu, masumu ya beto.

³²³ Sadisa beto, O Nzambi, mingi-mingi Dibuundu ya Nge, bayina me botama na Nzutu ya misitiki ya Klisto. Na yina, “Ya kele Mpeve yina ke kindisaka,” Nge tubaka. Mpe mutindu Mwana ya muntu me mata, mutindu mosi Nzutu ya Yandi ke mata. Mpe Yandi kele Yintu; Dibuundu ya Yandi kele Nzutu. O Nzambi, yawu ke Yintu yina ke twadisaka Nzutu. Bika ti Yintu ya Ndinga kutwadisa Nzutu ya Klisto. Mpe bika mu vwanda kitini ya Nzutu yina, Mfumu.

³²⁴ Mu ke sambila samu na bayina me telemisa maboko ya bawu, mpe bayina nionso kele awa mpe bayina nionso ke kuwa bandede. Mfumu Nzambi, mu ke sambila ya kieleka. Ndima bawu, Mfumu. Nge ke tala na bantima ya bawu. Nge zaba yina bawu kele. Kasi, mutindu kisadi ya Nge, mu—mu ke sambila samu na bantu yayi, Mfumu. Mu—mu zola bawu. Mu zola bawu.

³²⁵ Mpe mu—mu—mu ke meka kaka na kusala yayi samu ti Nge pesaka munu lutumu ya kusala yawu. Na yina, Tata, munu yayi, mu ke sala nionso mu lendaka sala na. . . Lemvokila bifu ya munu ya kulemba, Mfumu. Mu ke sambila ti Nge ke—Nge ke pesa munu ngolo, ti mu ke vwanda na kiyeka ya kukumisa yawu pwelele samu na bantu.

³²⁶ Ntangu yayi vwanda na beto awa na tabernacle, na nkokila yayi. Kulumusa meso ya Nge na zulu ya bantu yayi, Mfumu, bayina me telemisa maboko ya bawu na kati ya tabernacle. Teza munu, O Mfumu, mpe meka munu. Mpe kana ya kele na yimbi na kati ya munu, sukula munu, Tata. Pesa yawu. Vedisa dibuundu yayi.

³²⁷ Sukula beto nyonso, Mfumu, ti Ndinga ke kuma nsuni na kati-kati ya beto mpe ke zabana na yinza na kilumbu yayi. Pesa yawu, Tata. Na yina, mu ke pesa yayi, mpe munu mosi, mpe masonuku yayi, mpe kimvuka yayi, mpe Ndinga ya Nge mpe nsilulu ya Nge, samu na mpulusu ya mioyo ya beto, na Nkumbu ya Yesu Klisto. Pesa yawu, Mfumu.

³²⁸ Bika ti Ngolo ya Nzambi kukwisa na zulu ya beto mpe kupakula beto, kubanda na pasteur tii na mukengi, mpe muntu nionso yina kele awa. Bika ti Mpeve-Santu kukwisa mpe kubaka kisika ya Yandi na kati ya ntima ya beto, mpe kubaka konso nsilulu ya Nzambi mpe kumonisa na beto ti Ndinga ya Nge kele Kieleka. Na Nkumbu ya Yesu mu ke sambila.

³²⁹ Mpe na yina beto me kulumusa bayintu ya beto. “Mu lenda . . .” Mu zola kaka organiste, kana yandi zola, kupesa beto note samu na nkunga yayi, “Mu lenda kuwa Mvulusi ya munu ke bokila. Mu ke landa kisika Yandi ke twadisa munu.” *Mu Ke Landa Kisika Yandi Ke Twadisa Munu.*

. . . Mvulusi ya munu ke na kubokila, (Yinki Yandi kele? Ndinga.)

Mu lenda kuwa Mvulusi ya munu ke bokila,
Mu lenda kuwa Mvulusi ya munu . . .

Ntangu yayi beno manga ba-dogme ya beno mpe bima.

Baka kulunsi ya nge mpe landa . . .

³³⁰ “Yandi yina ke baka ve kulunsi ya yandi mpe ke landa Munu, Ndinga, kele ve ya kulunga samu na kuvwanda kilandi ya Munu.”

Kisika Yandi ke twadisa . . . (Beno vutuka na Biblia, kisika Yandi ke twadisa beno.) . . . ke kwenda,

Mu ke landa kisika Yandi ke twadisa munu,
Mu ke landa kisika Yandi ke twadisa munu,
Mu ke . . . (Kana ya kele na baptistère, na Nkumbu ya Yandi, kana ya kele na autel, samu na kukatula nsoni ya munu!) . . . tii na nsuka.

³³¹ [Mpangi Branham ke na kuyimba *Mu Ke Landa Kisika Yandi Ke Twadisa Munu*—Mu.]

. . . Yandi na nzila ya balufundusu, (Yawu yayi, kaka na ntangu yayi.)

Mu ke . . .

³³² Wapi lweka beno kele? Yinki kifwani beno ke mona na kati ya Biblia, na ditenzi ya Nzambi, kana mu me fundisama na Ndinga?

Mu ke kwenda na . . .

³³³ “Mu ke kwenda na Ndinga, na mutindu nionso. Mu ke luta na balufundusu ya Nzambi. Kana mu fwana baka mosi ya bisika, sala munu mukwikidi, ya Ndinga nionso.”

. . . na Yandi, na Yandi tii na nsuka.

Samu kisika Yandi ke twadisa munu mu . . .

³³⁴ Ntangu yayi beno banza yawu, mbote-mbote ntangu yayi.

. . . Yandi ke twadisa . . .



MITINDU TATU YA BAKWIKIDI KNG63-1124E
(Three Kinds Of Believers)

Nsangu yayi ya Mpangi William Marrion Branham, kulongamaka na Kingelesi, na Lumingu na nokila, na kilumbu ya 24 ya Ngonda ya kumi na mosi, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org